



॥ ॐ सद्गुरु ॐ ॥



श्री सागर आश्रम-चित्राल



॥ ॐ सद्गुरु ॐ ॥


दीवाने सागर

(‘दीवाने सागर’ - पहेला अने बीजा भागमांथी
वीछेलां भक्ति पद्यो.)



સુફી સંતકવિ શ્રી સાગર મહારાજ

જગન્નાથ દામોદરદાસ ત્રિપાઠી



ૐ પ્રભુજી

જન્મ તા. ૭-૨-૧૮૮૩


। ૐ પ્રભુજી ।

દેહોત્સર્ગ તા. ૧૭-૮-૧૯૩૬

॥ ૐ સદગુરુ ૐ ॥

દીવાને સાગર

(‘દીવાને સાગર’ - પહેલા અને બીજા ભાગમાંથી
વીણેલાં ભક્તિ પદો.)



: કર્તા :

શ્રી સાગર - જગન્નાથ દામોદરદાસ ત્રિપાઠી

: પ્રકાશક :

શ્રી સાગર પ્રકાશન ટ્રસ્ટ



: સંકલનર્તા :

શ્રી કૃષ્ણચંદ્ર યોગીન્દ્રભાઈ ત્રિપાઠી

॥ ॐ સદ્ગુરુ ॐ ॥

પ્રત: ૨૫૦

સર્વ હક્ક પ્રકાશક-સંકલનકર્તાને સ્વાધીન

ઈ.સ. ૨૦૧૦

વિ. સં. ૨૦૬૬

: મુદ્રક :

રાજેશ સ્ક્રિન આર્ટ

તા.જી. વડોદરા.

મો. : ૯૮૨૪૪ ૩૫૮૧૨

: પ્રાપ્તિ સ્થાન :

પ્રકાશભાઈ શાંતિલાલ પટેલ

૨૦-એ, રાજારામ સોસાયટી, મુજમહુડા, વડોદરા.

મોબાઈલ : ૯૩૨૩૧૧૮૦૦૦

ગુરુ થા ત્હારો તું જ, નથી કોઈ બીજું ભજવા;
બાહ્ય સુરતને ટાળ, વાળ અંતરમાં સજવા.

શ્રી અખાજી

“ગર ખુદા ન હો, તો ખુદ બનાકે પૂજેંગે.”

॥ ॐ પ્રભુજી ॥

॥ ॐ સદ્ગુરુ ॐ ॥



: અર્પણ પત્ર :



હે, પરમકૃપાળુ સદ્ગુરુદેવો મહેશ્વર: ।

ગુરુબ્રહ્મા ગુરુવિષ્ણુ ગુરુદેવો મહેશ્વર: ।

ગુરુ:સાક્ષાત પર:બ્રહ્મ તસ્મૈ શ્રી ગુરુવે નમ: ॥

અનુભવીઆ ઓ અવધૂ: સાગર સન્તજી !

સ્નેહજીવનનો સાચેરો અવતાર જો !

દીઠો તોયે, ના દીઠો - નવ ઓળખ્યો

અક્ષરદેહે આજે દર્શન થાય જો.

સાચે જ પ્રભુ...આપના સુપૂત્ર શ્રી યોગીન્દ્ર ત્રિપાઠીની કલમે લખાયેલ
આ પંક્તિઓમાં આપને અક્ષરદેહ, આપનું આધ્યાત્મિક ચિંતન, પરમાત્મા
સાથેની એકાત્મકતા અરખલિત છલકાય છે.



॥ ॐ સદગુરુ ॐ ॥

અનુક્રમણિકા

૧	અલખ ગુરુદાસ અહો જાદૂવાળું રે	૫
૨	અમને એના ગુરુદજી મળીયા	૧૯
૩	અવધૂતા રે અવધૂતા	૩૮
૪	અગર પરદેશમાં ભમતો	૫૨
૫	અગર એ ક્યાં ગયો	૫૩
૬	અગર શું છે જહાં	૫૪
૭	આન ખડો તોરે ચરણોમે	૮
૮	આ ભજન ભેદ ભણી લેજો	૧૪
૯	આવશું આવશું આવશું ને	૨૨
૧૦	આવું ભૂલી ના જઈએ	૨૯
૧૧	આવો આવો આવો રે	૪૧
૧૨	આદમ દિલે અલ્લાહ છે	૫૮
૧૩	એ રસ કોણ પીએ	૧૬
૧૪	ઓ મોર મોંઘા મૂલના	૪૦
૧૫	ઓ જ્ઞાનીઓ	૪૮
૧૬	ઈજત અગર હમારી	૪૩
૧૭	ઊઠો ઊઠો અર્જુન	૩૦
૧૮	ૐ પ્રભુજીના સાતવાર	૬૨
૧૯	ૐ સદગુરુ ૐ સાગર સ્વામી	૭૪
૨૦	કોઈ હરિજન હો તો આવો	૯
૨૧	કોઈ ચેતો હો નરનારી	૧૩
૨૨	કહાના કહાના કામણગારા	૨૬
૨૩	કોઈ મિલાવે મારો રચામ	૪૫
૨૪	ખુદાને તો ખુદા જાણે	૫૧
૨૫	ગાન છે ગાન છે ગાન છે	૨૪
૨૬	જય જય સત્ગુરુ દાતાર	૧૭
૨૭	જનમના જોગીડા છેએ	૪૬
૨૮	જમુના ન્હાવાને નહીં આવું	૬૦
૨૯	જમવા આવો નેનંદલાલ	૬૩
૩૦	જયપ્રેમ જયપ્રેમ (આરતી)	૭૧
૩૧	જયદેવ જયદેવ (આરતી)	૭૨
૩૨	જયદેવ જયદેવ (આરતી)	૭૩
૩૩	ઝબકતી વીજ અજવાળે	૫૭
૩૪	તોરી મોરી કાના કેસી	૬૧
૩૫	તમે આવો શામળિયા	૬૪
૩૬	ઘન્ય ઘન્ય જીરે	૩૯

॥ ૐ સદગુરુ ૐ ॥

અનુક્રમણિકા

૩૭	ધૂલ સંગ્રહ	૬૯-૭૦
૩૮	દિલજાને ઝનખાને	૪૭
૩૯	દફન કબરે થવાનું છે	૫૬
૪૦	નમીએ વારંવાર	૧
૪૧	નારાયણ નામ લાગે	૬
૪૨	નાન છે નામ છે	૨૧
૪૩	નાચત થેઈ થેઈ થેઈયાં	૨૮
૪૪	નહીં રે ચૂકું	૪૯
૪૫	પુરુષાર્થ વિના	૧૧
૪૬	પ્રલાપો પ્રેમીના દિલના	૫૦
૪૭	પ્રભુ ભૂખ્યા છે કેવળ	૫૯
૪૮	ભક્તિને પંથે પધારો	૧૦
૪૯	મારે એજ એલૌકિક	૩
૫૦	મહેને ગાવું ગમ્યું	૪
૫૧	મૂકીદો મૂકીદો	૨૦
૫૨	મહી મટુકી તારી ખોલ	૨૫
૫૩	માડી મારી ના ના	૨૮
૫૪	મન હરિ ભજ રે	૩૩
૫૫	મરવું તો હક છે	૩૭
૫૬	મારા રસભીના રણછોડ	૬૫
૫૭	રામ સુમર રામ સુમર	૩૨
૫૮	રામ તુહિ રામ તુહિ	૩૪
૫૯	રામ નામનું નાણું	૩૫
૬૦	લગ રહીએ	૧૮
૬૧	લાડીલાં નું ગીત	૪૪
૬૨	લીધું હરિનામ	૭
૬૩	વ્હાલા સદગુરુ સાગરરાજ	૨
૬૪	વનમાં વનમાં ઓ વ્રજલાલા	૨૩
૬૫	વ્હાલા વ્હાલા ઓ વ્રજલાલા	૨૭
૬૬	શી રીતે ભક્તિ કરીએ	૧૨
૬૭	સ્લોક	૬૬-૬૮
૬૮	હો જા તું ઘેલા ઘેલા	૧૫
૬૯	હવે મુને ના છેડો	૪૨
૭૦	હમારા રામ મંત્ર હૈ પ્યારા	૩૬
૭૧	હું તો બચ્યુ બધે	૫૫
૭૨	હુમહિયારી બડી મતવાલી	૨૫

સૂફી સંતકવિ શ્રી સાગર મહારાજ



ૐ પ્રભુજી

॥ ૐ સદગુરુ ॥

દીવાને સાગર

॥ ગુરુ ગુરુ ગુરુદેવકી જય । જય જય ગુરુદેવકી જય ॥ ગુરુ૦ ॥

દયાનિધિ ! નમીએ વારંવાર

નમીએ વારંવાર, દયાનિધિ ! નમીએ વારંવાર !
દયાનિધિ ! નમીએ વારંવાર ! દયાનિધિ !

કોમલ, નમ્ર, સુશીલ બનાવો, આપો, પ્રભુજી ! પ્રેમ;
પ્રેમ વડે, પ્રભુ ! ગાઈએ, તમને, એ જ અમારું ક્ષેમ.
દયાનિધિ ! નમીએ વારંવાર ! દયાનિધિ !

દીન, અબુધ, અપાત્ર અમે તો, અન્તર ભરીએ પ્રકાશ;
પાસે પળેપળ વસીએ, પ્રભુજી ! એક જ એ અભિલાષ.
દયાનિધિ ! નમીએ વારંવાર ! દયાનિધિ !

મન, બુદ્ધિ, ચિત્તથી પાર, પ્રભુજી ! તો એ દયા ધનરૂપ;
ઉજ્જવલ ખાપ બતાવી બરાબર, સાગર રૂપ અરૂપ.
દયાનિધિ ! નમીએ વારંવાર ! દયાનિધિ !



ૐ સદ્ગુરુસ્તવન

હાલા ! સદ્ગુરુ સાગરરાજ ! કરીએ આપને પ્રણામ;
કરીએ આપને પ્રણામ, ધરીએ તમ ચરણોનું ધ્યાન.
.....હાલા.

જગમાં આપ તણો નહીં જોડો, મહિમા આપ તણો છે મોટો; (૨)
હે ! ભવસાગર તારણહાર ! કરીએ આપને પ્રણામ.
.....હાલા.

પ્રભુજી ! હૃદયકમળના વાસી, ઘટઘટ વ્યાપક પૂર્ણ પ્રકાશી; (૨)
ભક્તજનોના છો સુખધામ, કરીએ આપને પ્રણામ.
.....હાલા.

જે નર મનને વશ કરનારા, તે તમ ચરણશરણ ગ્રહનારા; (૨)
સંતજનોના આપ સહારા, કરીએ આપને પ્રણામ.
.....હાલા.

જેણે ગુરુગોવિંદ ને ગાયા, તેની ટળી ગઈ સૌ માયા; (૨)
શાશ્વત શાન્તિક્ષણને પાયા, કરીએ આપને પ્રણામ.
.....હાલા.

સદ્ગુરુસાગર અંતર્યામી, વિનવું ચરણકમળ શિરનામી;
કરુણાસાગર કૃપાનિધાન ! કરીએ આપને પ્રણામ.
.....હાલા.

ઉપરોક્ત સ્તુતિ તેના રચયિતા સ્વ. શ્રી ન્હાનાલાલ અંબાલાલ
જાનીને શ્રદ્ધાંજલીરૂપે અત્રે પ્રસ્તુત કરી છે.

ગુરુ ગોવિન્દને ગાવા

મ્હારે એ જ અલૌકિક હાવા રે;
ગુરુ ગોવિન્દને ગાવા મ્હારે.


ગુરુ ગોવિન્દ ઉભય નહીં ન્યારા,
સંશય છુટી ગયા સબ મારા,
મ્હારે સત્ગુરુ સાગર ગાવા રે....ગુરુ મ્હારે.

દાસોઠ્ઠમ્ ગુરુ મંત્ર હમારા,
શ્વાસો શ્વાસ રટણ એક ધારા,
મ્હારે ભજન વિના નહીં દાવા રે....ગુરુ મ્હારે.

ગુરુ વિણ નિર્ગુણ કોણ બતાવે ?
નિગમ નેતિ નેતિ કરી ગાવે,
મ્હારે સગુણ બ્રહ્મ ગુરુ ગાવા રેગુરુ મ્હારે.

ગુરુ મહિમા ત્રણ લોકન જાણે,
બ્રહ્મા, વિષ્ણુ, શેષ વખાણે,
મ્હારે પળ પળ પાવન થાવા રેગુરુ મ્હારે.

અલખ કરી લખ આપ બતાવે ?
એક પલક ભવસાગર તારે,
મ્હારે જીવદશા ટળી જાવા રે....ગુરુ મ્હારે.



ગુરુનામ

મહને ગાવું ગમ્યું ગુરુનામને જો !
ગુરુ મહારા ગગનનો આકાર !
મહને ગાવું ગમ્યું ગુરુનામને જો ! મહને.
નથી નાત, જાત, રૂપ ગુરુજી વિશે જો !
તો યે રૂપ અને ગુણ શા અપાર !
મહને ગાવું ગમ્યું ગુરુનામને જો ! મહને.
વેદ ચારે ભણ્યો હું ગુરુપ્રેષમાં જો !
ભયો નેણાંમાં ચૌદમો જ કાલડ !-
મહને ગાવું ગમ્યું ગુરુનામને જો ! મહને.
સ્હેજ ગાવું જય સચ્ચિદાનન્દને જો !
બીજી માયા બધી ય માંડમાંડ !-
મહને ગાવું ગમ્યું ગુરુનામને જો ! મહને.
રમે સાગર સદા ય સુરસંગમાં જો !
જેનું અગમપૂરી ગુરુદ્ધાર !-
મહને ગાવું ગમ્યું ગુરુનામને જો ! મહને.



અલખ ગુરુધામ !

અલખ ગુરુધામ ! અહો ! જાદૂવાળું રે !
જળ, થળ, નભ, પવને નિહાળું !
અલખ ગુરુધામ ! અહો ! જાદૂવાળું રે !
દશે દિશ સભર સુખસિન્ધુ રે !
હરિરૂપ વિરાટ લસન્તું રે !
બીજું છે જ નહીં ! કોને નિન્દું ?
અલખ ગુરુધામ !
ફૂલી ફાલી દિસે બ્રહ્મવાડી રે !
વનમાળી તો આંખ અગાડી રે !
મહારે ગુરુજીએ દ્વષ્ટિ ઉઘાડી !
અલખ ગુરુધામ !
નથી આવવું કે નથી જાવું રે !
નથી ત્યાગવું વા ન તજાવું રે !
અજી ! પોતે પોતામાં સમાવું !
અલખ ગુરુધામ !
ગુણ, રૂપ ને નામથી ન્યારા રે !
તો યે ગુણ, રૂપ નામ અપારા રે !
બ્રહ્મસાગર હરિ ઝૂંકારા !
અલખ ગુરુધામ !



નારાયણનામ !

નારાયણ નામ ! લાગે પ્યારું પ્યારું રે !
જૂઠું જગતપણું ખાડું ખાડું !
નારાયણનામ ! લાગે પ્યારું પ્યારું રે !

જેણે આઠ પ્રહર નામ દીધું રે,
તેનું દૂપણું હરિએ લીધું રે,
જીવ્યું જન્મ્યું કૃતાર્થ જ કીધું !
નારાયણનામ !

નામમહિમા તે વિરલાઓ જાણેરે,
પ્રેમરૂપ તે પ્રેમ પિછાને રે,
કોઈ અનુભવી એ મોજ માણે !
નારાયણનામ !

મૂળ એક જ નામ સ્વરૂપે રે,
લીલા ફેલી નાનાવિદ્યરૂપે રે,
ગૂઢ ઉપનિષદો એ નિરૂપે
નારાયણનામ !

પ્રેમપાવકે કર્મ પ્રજાળ્યું રે,
ઉર આપે ઉગ્યું અજવાળું રે,
ખુલ્યું બ્રહ્મસાગર કેરું બહારું
નારાયણનામ !



હરિનામ

લીધું હરિનામ ! સોહિ નર જીવ્યા રે !
બીજા જીવ્યા તે તો જાણે મૂવા !
લીધું હરિનામ, સોહિ નર જીવ્યા રે !

પૂછ્યું નારદે કૃષ્ણને એવું રે :-
'પ્રભુ ! તમને ગમે ક્યાં રહેવું રે ?'
લખ્યું ભાગવતે જોઈ લેવું

લીધું હરિનામ.

'ના ના વૈકુંઠમાં હું વિરાજૂ રે'-
'નહીં યોગી ઉરે, કહું સાચું રે'-
'ગાય ભક્તો મહારા તહીં નાચું !'

લીધું હરિનામ.

નથી મન્ત્રો કે દેવોની શક્તિ રે-
ઉગે શ્રદ્ધાથી, ભક્તિથી જ્યોતિ રે-
કૃતિ હરિમયી ગીતાએ બોધી.-

લીધું હરિનામ.

જયમ સાગર ઉર્મિ છલકતા રે
ત્યમ દશ દિશ આપ ઉલસતા રે
હરિ કર્તા અને હરિ ભોક્તા

લીધું હરિનામ.



આન ખડો તોરે ચરણોમે

આન ખડો તોરે ચરણોમે

ગુરુ ! આન ખડો તોરે ચરણો મેં !
ગુરુચરણોમે - પ્રભુશરણોમે ! ગુરુ આન.
ગુરુ ! આન ખડો.

આપ હિ તારક ! આપ હિ પાલક !
આપ હિ જ્યોતિ નયણોમે !
ગુરુ ! આન ખડો.

આપ હિ બ્રહ્મા ! આપ હિ વિષ્ણુ !
આપ મહેશ મશાણોમે !
ગુરુ ! આન ખડો.

પરમહંસ અબધૂ કલ્યાણ !
આપ હિ સબ કલ્યાણોમે !
ગુરુ ! આન ખડો.

જયગુરુ જયગુરુ અલખ નિરંજન !
આપ હિ સર્વ સગુણોમે !
ગુરુ ! આન ખડો.

સાગર સતગુરુ - દેવદયાસે,
પાયો રાહ પુરાણોમે !
ગુરુ ! આન ખડો.



કોઈ હરિજન હો તો આવો રે

કોઈ હરિજન હો, તો આવો રે ! - ઓ...પંખીડાં !
હરિ હરિ અમને ગવરાવો રે ! - ઓ પંખીડાં !
કોઈ હરિજન હો તો.

આપણ સૌ પંખી છઘથે :
હરિરસનાં વ્યસની થઈથે :
હરિ હરિ ગાતાં ઉડી જઈથે રે ! - ઓ પંખીડાં !
કોઈ હરિજન હો તો.

હરિરસ મીરાં એ માણ્યો !
એ ભાવ ભરૂંસો આણ્યો !
ઝખ મારે પેલો રાણો રે ! - ઓ... પંખીડાં !
કોઈ હરિજન હો તો.

છે મુક્તિ જડ, અક્કડની !
જક્કી સૂક્કા લક્કડની !
ભક્તિ તો બસ ફક્કડની રે ! - ઓ પંખીડાં !
કોઈ હરિજન હો તો.

અસ્થિર મનથી 'છે' દુનિયા,
એ મન રસિયાજી વસિયા,
સાગર હરિના કાસદિયા રે ! ઓ...પંખીડાં !
કોઈ હરિજન હો તો.

જીવને વિનન્તિ

ભક્તિને પન્થે પધારો !

જીવડલા ! ભક્તિને પન્થે પધારો !

માયાની સોબત મન થકી મ્હેલી, બગડેલી બાજી સુધારો !

જીવડલા !

ખાતૂં ચ્હડી ગયું ! ચેતી લ્યો, ભૈયા ક્યાં સુધી નિભશે ઉધારો ?

જીવડલા !

હું - હું ને થાનક થાપો હરિને : પ્રકટ થશે પ્યારો પ્યારો !

જીવડલા !

કીજે નહીં, બાપ ! જૂઠા વેપારો: તજીએ એ મનના વિકારો !

જીવડલા !

લળી લળી સાગર વળી વળી વિનવે : જ્ઞાન વિના નથી આરો !

જીવડલા !



ચેતવણી

પુરુષાર્થ વિના, માયામાં સુતેલું મન નહીં જાગે :

વૈરાગ્ય વિના, સત્સંગતનો કાયમ રંગ ન લાગે.

પુરુષાર્થ વિના.

રવિ સર્વ સ્થળે સરખો ઉગે,

કોઈ જાગે ને કોઈક ઊઘે,

ઊઘે તે સૂરજ નવ દેખે ! - પુરુષાર્થ વિના.

વરસાદ બધે સરખો વરસે,

કોઈ બેસી રહે, કોઈ કમર કસે,

ના ના હળ ઈન્દ્ર જ કર ધરશે ! - પુરુષાર્થ વિના.

માયામાંથી મન ઊંચકજે,

હરિસન્તગુરુચરણે ધરજે,

પુરુષાર્થ ખડું એ આદરજે ! પુરુષાર્થ વિના.

મિથ્યા જગપણનું સગપણ છે :

ભામા માત્ર જ માયા ગણજે :

ચેતવણી સાગરની સુણજે - પુરુષાર્થ વિના.



શી રીતે ભક્તિ કરીએ રે !

શી રીતે ભક્તિ કરીએ રે ? સા..ચ્ચી પ્રીતે ;
રસબૂટી એ જીરવીએ રે ! સા..ચ્ચી પ્રીતે ;
શી રીતે.

કરશું તો ક્યાં સુધી ? !

જ્યાં ના પહોંચે મનબુદ્ધિ !

બસ રંગે રંગ ભરું ભક્તિ રે ! સા..ચ્ચી પ્રીતે
શી રીતે.

હાં ! હાં ! હરિધેલાં થાશું,

મ્હેતો ને મીરાં ગાશું,

એ પગલે પગલે જાશું રે ! સા..ચ્ચી પ્રીતે ;
શી રીતે.

દિન રેન હરિ હરિ કરીએ-

મન મુવા વિના ના મરીએ-

ના ડરીએ, હરિવર હથિ રે ! સા..ચ્ચી પ્રીતે ;
શી રીતે.

શો હરિરસદરિયો રેલ્યો !

જ્યાં નથી ગુરુ નથી ચેલો !

સાગર બેભાન બનેલો રે ! સા..ચ્ચી પ્રીતે ;
શી રીતે.



કોઈ ચેતો ! હાં ! નર નારી રે

કોઈ ચેતો - હાં નરનારી રે - ઓ...સંસારી !
ચલી આવે મોતસવારી રે - ઓ...વેપારી !!
કોઈ ચેતો.

દુનિયા દો દિનનું લટકું,

એમાં શું મનડું વળગ્યું ? !

લે યાજી હરિરસ ચટકું રે - ઓ...સંસારી !
કોઈ ચેતો.

કવિ, પંડિત કે પુરાણી,

જગમાં હો કીર્તિ ગવાણી;

પણ, ભજન વિના ઘૂણઘાણી રે ! - ઓ...સંસારી !
કોઈ ચેતો.

છે જ્ઞાન, યોગ ને ભક્તિ,

પ્રેમીની અટપટી મસ્તી;

સહુ તજવા મનઆસક્તિ રે - ઓ...સંસારી !
કોઈ ચેતો.

ના બનવું બાવા બાવી,

લેવી ગુરુગમની ચાવી,

જવું ભૂલી ભૂત ને ભાવી રે - ઓ...સંસારી !
કોઈ ચેતો.

જીવ્યું આ જીતી લેવા;

હરિગુરુસંતની કર સેવા,

સાગર ગુરુવરને વરવા રે - ઓ...સંસારી !
કોઈ ચેતો.

આ ભજનભેદ ભળી લેજો રે

આ ભજનભેદ ભળી લેજો રે - ભક્તો પ્યારા !
લ્યો - અમીરસ પ્યાલો પીજો રે - પ્રેમી મ્હારા !
આ ભજનભેદ ભળી.

જગનાટક સ્વપ્ના જેવું-
વંધ્યા સુત ખેલે એવું !
એ પાકું મહીં લખી લેવું રે - ભક્તો પ્યારા !
આ ભજનભેદ ભળી.

જે જે બે આંખે દેખું,
તેને તરણાવત્ લેખું,
તન, ધન ને માન ઉવેખું રે - ભક્તો પ્યારા !
આ ભજનભેદ ભળી.

ચાળા મન ચંચળતાના,
જીતવા ષડ્ગુ પોતાના,
છો માલિક મન જીત્યાના રે - ભક્તો પ્યારા !
આ ભજનભેદ ભળી.

ના શોક મોહમાં મરવું,
મનને નિર્વાસન કરવું,
પછી ભલે ગમે ત્યાં ફરવું રે - ભક્તો પ્યારા !
આ ભજનભેદ ભળી.

પ્રેમીજન અંધ અપંગો !
સાગર હરિરંગો રંગ્યો !
સુખદુઃખ સસલાનાં શૂંગો રે - ભક્તો પ્યારા !
આ ભજનભેદ ભળી.

છોટાસા મન્તર સ્હેલા

હો જા તું ઘેલા ઘેલા !
મુસાફિર ! હો જા તું ઘેલા ! ઘેલા ! હો જા.

જગત સરાહી સમજ લે જાદૂઈ !-
જૈસા કિ સુપનેકા મેલા !
મુસાફિર ! હો જા તું ઘેલા ! ઘેલા ! હો જા.

પંચ મહાભૂત આચે ઇકઠ્ઠે -
જાના અકેલા અકેલા !
મુસાફિર ! હો જા તું ઘેલા ! ઘેલા ! હો જા.

હો જા તું હલકા ! દીવાના દિલકા !
હરિગુરુદેવકા ચેલા !
મુસાફિર ! હો જા તું ઘેલા ! ઘેલા ! હો જા.

રામદીવાના તો દેવોસેં બ્હડીઆ !
ખેલત ખેલ અખેલા !
મુસાફિર ! હો જા તું ઘેલા ! ઘેલા ! હો જા.

સાગર હરદમ 'ગુરુ ગુરુ' રટના !
છોટાસા મન્તર સ્હેલા !
મુસાફિર ! હો જા તું ઘેલા ! ઘેલા ! હો જા.



ए रस कोण पीए ?

એ રસ કોણ પીએ ?

તરસ વિના એ રસ કોણ પીએ ? તરસ વિના.

રસિયાં તરસિયાં કે કોઈ દરદિયાં,

બનીને ગરજિયાં પીએ. તરસ વિના.

જે રસ નારદ શારદ પીધો,

જનક, સનક, શુક્રાએ. તરસ વિના.

એ રસ પાખી અંગન લગી જેને,

તે તો જગત ક્યમ જુવે ? તરસ વિના.

જે રસ પીધો ધ્રુવે, પ્રહલાદે,

તુલસી, કબીર, નરસિંહે. તરસ વિના.

ધન્ય હો પ્રજની વનિતા પીનારાં !

કરમા, મીરાં ને તોળાં દે ! તરસ વિના.

સાગર ગુરુવર એ રસ પાયો !

ખેલત નિત રસદરિયે ! તરસ વિના.



ઘનચક્કર ગુરુનો વેષ !

જય જય સતગુરુ દાતાર ! મેળો માલિકનો !

ભવસાગર તારણહાર ! મેળો માલિકનો !

જય જય સતગુરુ દાતાર ! મેળો.

ગુરુ ! ઘર્યો અલખ અવતાર ! મેળો માલિકનો !

ગુરુ ! અનભે પામે પાર ! મેળો માલિકનો !

જય જય સતગુરુ દાતાર ! મેળો.

ગુરુ ! નહીં ભોમ ! નહીં વ્યોમ ! મેળો માલિકનો !

નહીં રવિ ! અને નહીં સોમ ! મેળો માલિકનો !

જય જય સતગુરુ દાતાર ! મેળો.

ગુરુ ! નહીં ભોગ, નહીં ભેખ ! મેળો માલિકનો !

સતગુરુએ લખીઆ લેખ ! મેળો માલિકનો !

જય જય સતગુરુ દાતાર ! મેળો.

નહીં ગુરુ, નહીં ઉપદેશ ! મેલો માલિકનો !

ઘનચક્કર ગુરુનો વેષ ! મેળો માલિકનો !

જય જય સતગુરુ દાતાર ! મેળો.



હરિભજનમાં લગ રહીએ

લગ રહીએ - લગ રહીએ-

બસ ! હરિભજનમાં લગ રહીએ. લગ.

આડે આવે હરિભજનમાં

એનાથી અતડા રહીએ !

બસ ! હરિભજનમાં લગ રહીએ. લગ.

ના જોવાનું ના ના જોઈયે-

આંખો બંધ કરી દઈયે.

બસ ! હરિભજનમાં લગ રહીએ. લગ.

ના સુણવાનું ના ના સુણીએ-

ભજનધૂનમાં લગ રહીએ.

બસ ! હરિભજનમાં લગ રહીએ. લગ.

શો જીવ ઘાલું જૂઠે ઝઘડે ?

જીવને લાભ નથી જરી એ.

બસ ! હરિભજનમાં લગ રહીએ. લગ.

શબ્દે ટેકી, અચલ વીરાસન-

સાગર ભવસાગર તરીએ.

બસ ! હરિભજનમાં લગ રહીએ. લગ.



અમને એવા ગુરુજી મળ્યા


અમને એવા ગુરુજી મળ્યા, જેણે 'કરમ' અમારું ફટ્યું !
'અલ્લાહ એક બદામ' કર્યા ! ભાઈ ફના ફાતિહા કીધું !
અમને એવા ગુરુજી.

'ધરમ', 'કરમ', તન, મન ધન ઉપર વળ્યો ઘબડકો મ્હોટો !
બાહ્યાભ્યંતર દશે દિશાએ, વાળ્યો ગુરુનો સોટો !
અમને એવા ગુરુજી.

ભણી ગણી 'ઘણીઆણી' અમારી પૂરી વ્યસની કીધી !
પાતાં પાતાં 'ભાન' ભૂલાવી, 'શરમ' તજાવી દીધી !
અમને એવા ગુરુજી.

'દીકરી' મ્હારી ઘરમાં ઘાલી ! ગરુએ નાંખી મારી !
'ઘરમાઘરમ' કશું ના જોયું ! એ ગત, સંતો ! ન્યારી !
અમને એવા ગુરુજી.

ચેતો ! 'ધરમ', 'કરમ' થી જાશો, જો ગુરુજીનો મળશો !
થશે 'ખરાબી' સાગરસંગે ! વણ મોતે, ભાઈ ! મરશો !
અમને એવા ગુરુજી.



મૂકી દો- મૂકો કર મ્હારો - કૃષ્ણજી !

મૂકી દો - મૂકો કર મ્હારો - કૃષ્ણજી !
 વૃત્તિઓ કુમળી મ્હારી ભેદાય જો !
 વનવગડે અડધે મારગડે એકલા !
 ઉભા શું અટકાવી ? ઓ વૃજરાય જો !
 મૂકો દો- મૂકો કર મ્હારો - કૃષ્ણજી !

આઘા જાવ જરી ! જીવણ ! જાણ્યા તમે !
 મીટિ મીટિ ઝરતો મદભર ઝોક જો !
 આખ્યાભાખી હું જેવી કોઈ નથી !
 સાચ્યાબોલી જાણે છે સહુ લોક જો !
 મૂકો દો- મૂકો કર મ્હારો - કૃષ્ણજી !

આજ લગી ગોરસ લઈ જઈએ આવિયે -
 નથી માગ્યાં નથી સુણ્યાં કોઈએ દાણ જો !
 ઘેલાં શાં ફહાડો છો ? ઓ કહાના ! તમે !
 દઈએ તે શી રીતે જીવનદાન જો ? !
 મૂકો દો- મૂકો કર મ્હારો - કૃષ્ણજી !

પણ-પણ-પણ ઉલટે ઘન સિન્ધુ અનન્તનો !
 મુગ્ધ વિવશ મન સરિતા ! સાગર ઘોર જો !
 ના - ના - ના ફૂળી - રે - ફૂળી રાધિકા-
 તારો કે મારો તુ નવલ કિશોર જો !
 મૂકો દો- મૂકો કર મ્હારો - કૃષ્ણજી !

સનમનું નામ

નામ છે - નામ છે - નામ છે રે-
 મ્હારી સનમનું ઝૂં ઝૂં નામ છે.

જેના સ્મરણમાં હું મુજને ભૂલું છું,
 મ્હારું એ યાત્રાનું ધામ છે રે -
 મ્હારી સનમનું ઝૂં ઝૂં નામ છે. નામ છે.

‘તૂંહિ તૂંહિ’ રટતાં તલ્લીન થાઉં પ્રેમમાં !
 બીજા પ્રભુનું શું કામ છે રે ?
 મ્હારી સનમનું ઝૂં ઝૂં નામ છે. નામ છે.

પ્રીતિ એ જ ભક્તિ અને પ્રીતિ એ જ જ્યોતિ !
 પ્રીતિમાં મુક્તિનો મુકામ છે રે -
 મ્હારી સનમનું ઝૂં ઝૂં નામ છે. નામ છે.

મીઠડી મઝાઓ ! ને મીઠડું દરદ, બસ !
 એમાં પ્રેમીને તમામ છે રે-
 મ્હારી સનમનું ઝૂં ઝૂં નામ છે. નામ છે.

સાગર સુખી સુરગુરુપ્રસાદે !
 ભજનની ધૂનમાં આરામ છે રે -
 મ્હારી સનમનું ઝૂં ઝૂં નામ છે. નામ છે.

અમે વેગે વૃન્દાવન આવશું !

આવશું - આવશું - આવશું રે -
અમે વેગે વૃન્દાવન આવશું !

ગોરસ રસ ભરી મીઠડી મટુકડી -
માવજીને એમાં સમાવશું રે ! -
અમે વેગે વૃન્દાવન આવશું ! આવશું.

દસ દસ ગૌવાં ને અક્કેકો બછીઓ -
કાનજીને કોટે બંધાવશું રે !
અમે વેગે વૃન્દાવન આવશું ! આવશું.

દેહને ને દુનિયાને ઘેલાં ગણાવશું -
નાચે છે એને નચાવશું રે -
અમે વેગે વૃન્દાવન આવશું ! આવશું.

પ્રેમી, ઉદાસી, વ્રજવાસી, રસીલાં -
પ્યાસીને પ્રેમે પીલાવશું રે !
અમે વેગે વૃન્દાવન આવશું ! આવશું.

ગુરુદેવ દત્ત પ્રભુ જ્ઞાનસાગર -
ઊર્મિયે ઊર્મિ રેલાવશું રે !
અમે વેગે વૃન્દાવન આવશું ! આવશું.



રાતડી રહું મધવનમાં !

વનમાં વનમાં વનમાં રે ! -
હું તો રાતડી રહું મધુવનમાં !
હુંતો રાતડી રહું.

ઝુલાવું રસિયોજી રેન બધી અંગે ! -
મોહ્યો શું બાલા-જોબનમાં રે ?!
હુંતો રાતડી રહું.

‘જ્ઞાની’ ગુમાની ભેદ પામી શકે ના -
પ્રેમીના અગમ જીવનમાં રે !
હુંતો રાતડી રહું.

ફેટા હસીને : “રૂપાણી તું રાધે ! -”
“બીજી નથી ત્રિભુવનમાં રે !”
હુંતો રાતડી રહું.

“ગાલે ગુલાબી ! ને ભાલે ગુલાબી ! -
“ગોપી ! ગુલાબી નયનમાં રે !”
હુંતો રાતડી રહું.

સાગર પ્રેમીનું ઘર બાવનથી બાહ્યરૂં ! -
ત્રેપન વટીને ચોપનમાં રે !
હુંતો રાતડી રહું.

ત્હારે ઘરે એ મ્હેમાન છે રે

ગાન છે ગાન છે ગાન છે રે-

મ્હારા હૈયામાં પ્રેમનું ગાન છે.

મ્હારા હૈયામાં પ્રેમનું ગાન છે.

બોલું કે બોલું નહીં તો ચ શું થયું ?

નાથજીના નેહનું નિશાન છે રે !

મ્હારા હૈયામાં પ્રેમનું ગાન છે.

વાતો ન પૂછશો મ્હને-હાં -પ્રભુની -

હૈયડલું મ્હારું બેભાન છે રે !

મ્હારા હૈયામાં પ્રેમનું ગાન છે.

જાવ શું હસો છો -અલીઓ-હલેતી

મતિ રતિમાં મહાન છે રે !

મ્હારા હૈયામાં પ્રેમનું ગાન છે.

સૈયાં ! મ્હારે તો ખોવાયું - કશું કશું -

કોણે કહ્યું કે 'એ કહાન છે' રે ?

મ્હારા હૈયામાં પ્રેમનું ગાન છે.

'જા ! જા ! ઓ સાગર ! શું હિરદો છુપાવે ?

'ત્હારે ઘરે એ મ્હેમાન છે રે !'

મ્હારા હૈયામાં પ્રેમનું ગાન છે.



મહીઆરી

હું મહીઆરી ! બડી મતવાલી ! મહી વેચવાને જાઉં !-

મહીઆરી હું મતવાલી !

મારગડે મળ્યો મોરલીવાળો ! કહે છે હું તો દાણ લઉં !

મહીઆરી.

આઘેરી પાછેરી સહીઓ સહુ રહી ! એકલડી પડી છઉં !

મહીઆરી.

અડધી ઘડી કરી રક્તક અમથી ! મનહૂં વિવશ મુગ્ધ બહુ !

મહીઆરી.

છેએ આહીરડાં ! ગરીબડાં શું દઇથે ? દાસી સદા થઈ રહું !

મહીઆરી.

આલિંગી ઉર ઉરથી રસસાગર ! રોમે રોમે હરખાઉં !

મહીઆરી.

લે લે પરસ્પર કોલ !

મહીમટુડી ત્હારી ખોલ !

ના ! ના ! જવા દેને, ક્હાના !

'આઘેરો જા ! મ્હારું ઓઢણ ફાટ્યું - ચીરાયું ચીર અમોલ !'

મહી.

ના ના છે મુખમાં ને મનમાં છે હા હા ! હૈહૂં ચ્હડ્યું છે હીંદોલ !

મહી.

શેરડા મ્હોડા પરે છે શરમના ! ઘેલા અધુરા શા બોલ !

મહી.

તું રસગોપી ને હું રસસાગર ! લે લે પરસ્પર કોલ !

મહી.

કહાના-કહાના કામણગારા !

કહાના કહાના કામણગારા ! ગાયો યા...રશો....મા ! -
ચારો ચારો તો વ્રજલાલા ! વેણ વગા...ડશો....મા !

કહાના કહાના કામણગારા !

ગાભિણી ગાભિણી ગૌવાં મ્હારી- -

સહજ સહજ ચરતી જ બિચારી - -

બેહદ બંસી ભારી - - નાથ ! - નયા...ડશો...મા !

કહાના કહાના કામણગારા !

જાઉં જ્યાં જમુનાજી ન્હાવા -

આવ્યા ત્યાં હરિ બંસી બજવા !!

લાલા ! લક્ષણવંતા ! લેહ લગા..ડશો..મા !

કહાના કહાના કામણગારા !

વ્હાણોવ્હાણ જ વેણ વગાડી-

અંગોપાંગે છંદ લગાડી-

સૂતા ઊડેરા ઉરભાવ - જગા..ડશો..મા !

કહાના કહાના કામણગારા !

આવી ગૌ વૃન્દાવન ચરવા -

લાવ્યા બંસી ત્યાં શું કરવા ? -

રસિયા સદ્ગુરુ સાગરરાજ - રમા...ડશો...મા !

કહાના કહાના કામણગારા !



વ્હાલા વ્હાલા ઓ વ્રજલાલા !

વ્હાલા વ્હાલા ઓ વ્રજલાલા ! ગોકુલ આ...વશો..મા !

આવો આવો તો મતવાલા ! બંસી લા..વશો..મા !

વ્હાલા વ્હાલા ઓ વ્રજલાલા.

અધિ બંસી ! તું કામણગારી !

હું માંથી દે 'હું' જ વિસારી !--

આવાં રાધાધેલાં છેક બના...વશો...મા !

વ્હાલા વ્હાલા ઓ વ્રજલાલા.

બંસીનો ! રણકારો સુણતાં -

'ગૌબાલક' ચંમક્યાં પથ પીતાં -

હાં - હાં - એવાં - ગભરૂ ગાય દુભા..વશો...મા !

વ્હાલા વ્હાલા ઓ વ્રજલાલા.

હું મોહન મુરલી પર - વારી !

કોઈ શું જાણે ગોપકુમારી ?!

લોકડિયાનાં વાંકા વેણ સુણા...વશો..મા !

વ્હાલા વ્હાલા ઓ વ્રજલાલા.

નિત્ય પ્રભાતે મધુપુરી જઈયે-

એ ચીલે કહાના ! નવ રહિયે-

આખ્ખી વાટે - સાથે-વાહ ! મુંઝા..વશો..માં !

વ્હાલા વ્હાલા ઓ વ્રજલાલા.

નાદ નવલ ઉન્મતિ ઘર આઘો-

ઠેઠ સગુણ નિર્ગુણ પર જાગ્યો-

અંગ વિહંગમ સાગર રંગ ઉડા..વશો...મા !

વ્હાલા વ્હાલા ઓ વ્રજલાલા.

કાળો નથી !

ના - ના ! નથી ક્હાન કાળો !

માડી મ્હારી ! ના - ના ! નથી ક્હાન કાળો !

કીકીઓ કાળી ને કાળપ જગની ! તેણે તમે શ્યામ ભાળો !

માડી મ્હારી !

કહો તો તમે, માડી ! આપું આ નેણાં ! આંખોએ મ્હારી નિહાળો !

માડી મ્હારી !

હરદમ હૈયે - તજી લાજ બોલું - રસિયો વસ્યો એ રૂપાળો !

માડી મ્હારી !

કાલે મ્હને વ્હાલે રંગે રમાડી ! ઘરૂણી હું - એ ઘરવાળો !

માડી મ્હારી !

રાધાને મન, માડી ! આ ભવસાગર, એના વિના ખારો ખારો !

માડી મ્હારી !

નાથ

નાથત થેઈ ! થેઈ ! થેઈયાં !

કન્હૈયાજી નાથત થેઈ ! થેઈ ! થેઈયાં !

હું ચે નાચું ને તું ચે નાચે ! નાથત સારી ઘરૈયાં ! કન્હૈયાજી.

સોળ હઝાર કુંવારીઓ નાચે ! રુમઝુમ રાસ રમૈયાં ! કન્હૈયાજી.

નાદ અનાહત બંસી બજૈયાં ! કોટિ બ્રહ્માંડ ગજૈયાં ! કન્હૈયાજી.

શશી સૂર તાન ઘરૈયાં ! તથૈયાં ! જળ જમુનાનાં ઠરૈયાં ! કન્હૈયાજી.

એક અનલ્હક્ક અલખ લખૈયાં ! સાગર સૈયાં રીઝૈયાં ! કન્હૈયાજી.

યાદી

આવું ભૂલી ન જઈયે-ઓ નાથ ! ભૂલકણા ! હો ! ભૂલી ન જઈયે-
મ્હને આવે ઘડી ઘડી યાદ - ભૂલકણા ! હો ! ભૂલી ન જ જઈયે.
આવું.

ગોકુલથી હું આવતી - (ને) વૃન્દાવનથી આપ :
અડધે મારગડે મળ્યાં - હું તો લાજી ઉભી ચુપચાપ-
ભૂલકણા ! હો ! ભૂલી ન જઈયે. આવું.

મીહું ત્હાં મુખડું - (ને) મીઠલડાં તુજ વેણ :
મ્હને બનાવી બાવરી-લાગ્યાં -લાગ્યાં, પ્રીતમ ! ત્હારાં નેણ-
ભૂલકણા ! હો ! ભૂલી ન જઈયે. આવું.

બંસી ત્હારી બાજતી - (ને) ગાતી હું રસગીતઃ
નિત નિત નવું રૂપ ધારતી, કહાના ! ત્હારી ને મ્હારી પ્રીત-
ભૂલકણા ! હો ! ભૂલી ન જઈયે. આવું.

સુતાં, ઉઠતાં, બેસતાં-(ને) પળ પળ જપતી નામઃ
જીવડલો ઝંખે સદા-મ્હારો તું હિ તુંહિ સુન્દર શ્યામ-
ભૂલકણા ! હો ! ભૂલી ન જઈયે. આવું.

ઓ સ્વામી ! શાને કર્યો - સાગરઘેર મુકામ ?
લોકડિયાં દુશ્મન ગણે-નિન્દે ગોકુળિયું સાંઝે ગામ-
ભૂલકણા ! હો ! ભૂલી ન જઈયે. આવું.

શ્રી ગીતાનો ગરબો

ઊઠો ! ઊઠો ! અર્જુન ! સમજો ગીતાશાસ્ત્રને રે -
જેણે કર્મ કરેલાં સર્વ અકર્મ ગણાય -
એવા અદ્ભુત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !

આ 'મ્હારાં' આ 'પારકાં'-એ 'માયા' એ 'મોહ'
એવો 'ભેદ' કર્યા વિના -ધર્માધર્મ જ જોય-
જીવનમુક્ત છતાં એ ન તજ્યાં રાજસ્થાનને રે-
જેવા જનક વિદેહી ને રઘુપતિ શ્રી રામ-
એવા અદ્ભૂત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !

દેશ, કાલ, સ્થિતિ ભેદથી, કર્મ ભલે બદલાય;
પણ, આત્મા અંતર વિષે, ના ના ના લેપાય-
જ્ઞાની, સિદ્ધ નિરંતર સેવે આ પ્રજ્ઞાનને રે-
જેને બ્રહ્મ અનુભવ જરી એ સ્ખલિત ન થાય-
એવા અદ્ભુત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !

ચિત્ત, બુદ્ધિ, મન, હું થકી, આત્મા ચતુરાતીત;
દધિ, પય, માખણ વણસતાં, તાવ્યું ટકે નવનીત-
નિત્યે બ્રાહ્મી દ્વષ્ટિ ત્રિપુટીએ પ્રસ્થાનને રે-
અનુભવી જ્ઞાની તેથી કર્મ કરે, પણ મુક્ત !
એવા અદ્ભુત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !

મહાયોગી, મહાભક્ત જે, જે મહાજ્ઞાની બ્રહ્મ;
કર્મ મહત્ત્વ ગણે નહીં - હેતુ મહત્ત્વ જ ધર્મ-
ધર્મે લડવાં લખીઆં મ્હારે ખુદ ભગવાને રે-
'હેતુ' ધર્મ તણો ધરી, ચુદ્ધે થાય પ્રયંક-
એવા અદ્ભુત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !

॥ ઐં બ્રહ્મ ॥ ગુરુમંત્રથી - બ્રહ્મ બ્રહ્મ તું હોય ;
મર કે માર ચદચ્છ હો - તું કંઈ કર્તા નહોય-
'હોપું - કરપું' સર્વે અર્પી દો નિર્માણને રે-
ચાલે આદિ અનાદિથી આ તો ઈશ્વરતંત્ર !
એવા અદ્ભુત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !

ધન્ય ! ધન્ય ! પ્રભુ કૃષ્ણજી ! ધન્ય સખા અર્જુન !
તુરીયાતીત વિરાજતા - નહીં પાપ નહીં પુણ્ય-
ધરીઆં નિર્ગુણ બ્રહ્મે માનવનાં અભિધાનને રે-
શ્રીમદ્ ભગવદ્ ગીતામૃત રસસાગરરાજ -
એવા અદ્ભુત વિધિએ ભણીએ ગીતાજ્ઞાનને રે !
ઊઠો ! ઊઠો ! અર્જુન !



રામસ્મરણ

રામ સુમર રામ સુમર રામ સુમર, ભાઈ !
મનુજ દેહ કેરી ખરી એ જ છે કમાઈ.
રામ સુમર રામ.

નેન ! જુવો રામ રામ ! કાન સુણો રામનામ !
જીભ ! ગા તું ઠામ ઠામ રામની દૂહાઈ.
રામ સુમર રામ.

આત્મરામનું રટણ ! નામ, રૂપ, વિસ્મરણ !
ચિદાનન્દરૂપ ઘન ! જૂઈ દૂઈ જૂઠાઈ !
રામ સુમર રામ.

પુરુષ રાજ્ય હર જગાહ ! પ્રકૃતિ ! તું વિલય થા !
મુનિ બની અભેદ ગા ! અહલ્લેક લે લગાઈ.
રામ સુમર રામ.

સહજ રૂપ વિરાટ ! વાહ ! વાણી, બદ્ધિને અથાહ !
બ્રહ્મસાગરે શી, અહા ! ઊર્મિ ઊભરાઈ !
રામ સુમર રામ.



મન ! હરિ ભજ રે !

મન હરિ ભજ રે ! મન ! હરિ ભજ રે !-
બેટા ! હો જા નગન !

ૐ હરિ ભજ રે ! ૐ હરિ ભજ રે !
તહારી લાગી લગન !

કોઈક તજતા, કોઈક ભજતા ! વિધવિધ માયાવેષ !
સાધુને તજવું ભજવું ના, સર્વોપરિ સ્વદેશ.
મન ! હરિ ભજ રે !

કોઈક પૂજે ભૂતને ! ને કોઈક પૂજે પ્રેત ;
જોગી પૂજે અલખ નિરંજન ! લાગી ઠેઠાઠેઠ !
મન ! હરિ ભજ રે !

કોઈક વાંચે વેદ પુરાણો ! કોઈક ગીતાપાઠ ;
આશક જોગી કશું ન વાંચે ! હસતો દેખે ઠાઠ !
મન ! હરિ ભજ રે !

કોઈક કલા કવિતા રચતા ! કોઈક નાટક રંગ ;
મહારા રામ ભણોતું ભૂલ્યા ! એ અબધૂ અડભંગ.
મન ! હરિ ભજ રે !

કોઈક ઘરમ કરમને પૂજે ! કોઈ દેવી ને દેવ ;
સાગર રામ અગમ ગમ સૂજે, બુઝે જો ગુરુભેવ
મન ! હરિ ભજ રે !



રામ તું હિ ગાવું

રામ તું હિ રામ તું હિ ! રામ તું હિ ગાવું :
રામનાથી જન્મી દેહ, રામનાં સમાવું.
રામ તું હિ રામ.

તુમ હિ રામ ! હમ હિ રામ ! સબ હિ રમે રામ રામ !
ચલો ભાઈ ! સાધુ રામ ! નામતીરથ ન્હાવું.
રામ તું હિ રામ.

સુખ, દુઃખ વ્યર્થ નામ ! પુણ્ય પાપ બે હરામ !
હંસરામ ! નિર્વિરામ - સહજ રૂપ ધ્યાવું.
રામ તું હિ રામ.

દેહ, ગેહ કેં ન નેહ ! નેહ નહીં તે પિદેહ !
અલખધૂન લાગી લેહ ! અજપનું જપાવું.
રામ તું હિ રામ.

બ્રહ્મસાગરે સદા થતા ન થતા બુદ્બુદા !
સહજ મુદા સર્વદા - વિકલ્પ ના ઉઠાવું
રામ તું હિ રામ.



રામનામનું નાણું


રામનામનું નાણું ! સંતો ! રામનામનું નાણું !
ધન દૌલતમાં અમે કમાયા ગુરુગોવિન્દનું ગાણું
સંતો રામનામનું.

દુઃખ, ચિન્તા કે શોક, મોહને શું કરવાને જાણું ?!
રામનામથી સભર ભર્યાં સૌ ઉભરે અણું પરમાણું !
સંતો રામનામનું.

જોગ, જગન, તપ, તીરથ સૌમાં, નહીં કોઈ નામ સમાણું;
રામગુરુ ગુરુરામ મંત્રને, અનભે કરી વખાણું.
સંતો રામનામનું.

ભૂત, ભવિષ જ્યાં છતે નથી ત્યાં જીવતાં થાપ્યું થાણું !
મરણ વિના મરણું માણું ! ભાઈ ઉકલી ગયું ઉખાણું !
સંતો રામનામનું.

ૐ એકવીસ હજાર છસોનું વ્યસન પડ્યું હંસાનું:
વાસ વસ્યો મોટે ઘર સાગર ! જીવતાં જીવિત મુવાનું
સંતો રામનામનું.



રામમંત્ર હૈ પ્યારા

હમારા રામમંત્ર હૈ પ્યારા ! કોઈ ભેદુ જાણાણારા !
જિસ્કા અનભે અગમ અપારા ! ઉસ્કો ક્યા જાણે સંસારા ?
હમારા રામમંત્ર હૈ.

રામમંત્રકો ગુરુગમસેં, ભાઈ ! કોઈ વિધિસે ના જપતા,
ઉસી સબબસેં રામમંત્રકો ! ગુરુજી કિસીકો ના દેતા !
હમારા રામમંત્ર હૈ.

આદિમંત્ર ચે ! અમરમંત્ર ચે ! સબ મંત્રોમેં બંકા !
સાન, સમજ, ગુરુગમસેં ભજ લે ! કામ ક્તેહકા કંકા !
હમારા રામમંત્ર હૈ.

રામમંત્રસેં તર્યા કબીરા ! દુષ્ટ દશાનન માર્યા;
કૈસા દિલ વાલ્મિકિ થા ? સંતો ! બ્રહ્મજ્ઞપિ કહેલાયા !
હમારા રામમંત્ર હૈ.

રામમંત્ર તારક ગુરુવાચક ! દિલ જિસ્ને ઠહરાયા;
રામ બરાબર રામ બના દે ! સાગર અનભે પાયા !
હમારા રામમંત્ર હૈ.



મરવું તો હક છે


મરવું તો હક છે, બાવા ! મરવું તો હક છે,
(પણ) રામભજન વિણ જીવવું, બાવા ! ધિક ધિક એ ધિક છે.
બાવા ! મરવું તો.

મરવું ધર્મ શરીરી સહુનો, એમાં તે શું કરવું ?
પટકુળ બદલી પિયુને મળવું ! ગગન ઉપર ઘર કરવું.
બાવા ! મરવું તો.

પીર, પેગંબર, અવતારીને, પડે શરીર બદલવું;
એવું મરવું સંતોનું, ભાઈ ! મહાજળે જળ મળવું.
બાવા ! મરવું તો.

ઘણીની થાપણ ઘણીને સોંપી ! મટી ગયું સાચવવું;
આતમરામ નફકરા થઈને, વાયુલહરપત્ કરવું.
બાવા ! મરવું તો.

જીવતાને ભય મરવાનો, ભાઈ ! પળ પળ રામ સુમરવું;
સાગર મુવો ગુરુને હાથે ! ફરી ફરી નથી મરવું.
બાવા ! મરવું તો.



અનાદિના અવધૂતા

અબધૂતા રે અબધૂતા -

અમે આદિ અનાદિના અબધૂતા !

નામ તો હમારૂં નવે ખંડે ગાજતું -

સચ્ચી ! “નહીં-જા-જા-જૂઠા-” અનાદિના અબધૂતા !
અબધૂતા રે અબધૂતા ! અમે.

ભૂંવર ગુફાએ ૩૦ અનભે મુકામ છે ને મેરુ ગિરિ પાર વાસા;
રાત ને પ્રભાત ‘જ્ઞેત’ છતમાં જ છે કહીં ? ઝળહળ જ્યોતિ ઉજાસા !
અનાદિના અબધૂતા ! અબધૂતા રે.

દશે દિશાથી અમે દેવને બોલાવ્યા ને ઢીંગલા ઢીંગલી બનાયા;
ગગનમંડલસર્પે અનાદિ અનન્તમે, દેખો ! જી ! કેસા નયાયા ?
અનાદિના અબધૂતા ! અબધૂતા રે.

‘ડંમડંમ’ કમરુ મહાદેવજી બજાવે ને ભૂતપ્રેત નાચે ખવીસા!
બ્રહ્મા ને વિષ્ણુ ને હદમાં હુઝૂર છેચોવીસ-પચીસ ને છવીસા !
અનાદિના અબધૂતા ! અબધૂતા રે.

નવસો નવ્વાણુ નદી સાગરે સમાણી ને કાયા કહીં કહી માયા ?!
કર્તા સ્વયંભૂ-સ્વયંભૂ અકર્તા-નામે સનમ બિસમિલ્લાહ !
અનાદિના અબધૂતા ! અબધૂતા રે.



ધન્ય

ધન્ય ! ધન્ય ! જી રે આજ દ્હાડલો !

જી રે ધન્ય તિથિ ! ધન્ય વાર ! હરખ પારાવર -

પ્રેમીઓને બારણે !

ધન્ય ! ધન્ય ! જી રે.

રાધારાણી રીઝતાં, હાં ! મળીઆ મોહનલાલ !

આવી અચાનક ભેટતા રે-રંગે રમતા શ્રી નટવરલાલ !

વારી જાઉં વારણે !

ધન્ય ! ધન્ય ! જીરે.

રઘુપતિએ સેતુ બાંધ્યો, સીતા મળવા કાજ !

લંકા જીતી આવતા રે-મળ્યાં દંપતિ પ્રીતિથી આજ !-

રત્નાકરને આંગણે !

ધન્ય ! ધન્ય ! જીરે.

કાયાની માયા ટળી ત્યાં સંશયશોક વિલાય !

જેમ હતું તેમ દેખતાં રે - અજી ! રસ રસ રસ છલકાય !

સૈયાં ! ત્હારે બારણે !

ધન્ય ! ધન્ય ! જીરે.

ધન્ય ! ગુરુજી ! પ્રછવી, હાં ! સુરસરિતા ઘર માંહા !

પ્રેમસુધારસ પામતાં રે-બ્રહ્મસાગર પૂર ઉભરાય !-

સાગરજીને આંગણે !

ધન્ય ! ધન્ય ! જીરે.

દૈવી મોરલાને

ઓ મોર ! મોંઘા મૂલના ! ટહ્કી ગયો મીઠું મીઠું !
અફસોસ ! રે ! અફસોસ ! મ્હારે એક પળ મોઢું થયું !
ઓ મોર !

ત્હારા હૃદયના ગાનનાં પ્રતિબિમ્બ આ દેખાય છેઃ
પ્રત્યક્ષ પણ ગાતાં સુણ્યો ના તેથી દિલ દુભાય છે !
ઓ મોર !

રોતાં અને ગાતાં તૂને, આ આંખથી જોયો નહીં !
અફસોસ ! આ કણે તૂને, પ્રિય ! ટહ્કતો સુણ્યો નહીં !
ઓ મોર !

સૂકી સૂકી આ ભૂમિમાં, રેડી ગયો શી આર્દ્રતા !
લૂખાં લૂખાં હૃદયો હમારાં સ્નેહરસભીનાં કર્યા !
ઓ મોર !

તુજ ગાન ગમ્ભીરતાભર્યું, લઈ જાય જન સુરસૃષ્ટિમાં :
જડતા કરી દૂર દૈવી અંજન આંજતું મનુદ્વિષ્ટિમાં !
ઓ મોર !

તુજ ગાન દિવ્ય વિરામ્યું ને હું ઊંડાણમાંથી નીકળ્યો :
આવું છું-આવું ત્યાં તો, તું અનન્તમાં ઊડી ગયો !
ઓ મોર !

સંકેલી ત્હેં ત્હારી કળા : ને આવવું મ્હારું થયું :
તુજ ગાનના પડઘાં સુણ્યાઃ મુખ ના દીઠું તે ના દીઠું !
ઓ મોર !

અરજી

આવો આવો આવો રે કોઈ સંતજી ! પ્રભુ આવો !-
આવો કે શબ્દ ઘૂંટાવો રે-કોઈ સંતજી ! પ્રભુ ! આવો !
હાં હાં રે કોઈ સંતજી ! પ્રભુ ! આવો !
આવો આવો આવો રે.

કહો તો, સુરત બનાવિયે, ઘરી ધ્યાન દિન રાત;
વ્રત ચાન્દ્રાચણ આદરું, ઘરું મીઠડલાં દુધ ભાત રે-
ગુરુગમ સમજાવો-હાં હાં રે ગુરુગમ સમજાવો !

આવો આવો આવો રે કોઈ સંતજી !
સર્પ થયું સોનું રૂપું ! અંગ અડચું ન ખમાય;
વિખવિખ સ્પાદ થયા બધા, મન તુંહિ તુંહિ બસ ગાય રે-
બીજું બદ્ધું ભૂલાવો - હાં હાં રે બીજું બદ્ધું ભૂલાવો !

આવો આવો આવો રે કોઈ સંતજી !

રાખું તન પ્રભુજીભૂખ્યું, દઉં લૂખું જરી અન્નઃ
પોથાં પર પાણી મૂકું, રાખું હરિભયું ભરપુર મન રે -
પ્રભુ ! ભક્તિ ભણાવો- હાં હાં રે પ્રભુ ! ભક્તિ ભણાવો !

આવો આવો આવો રે કોઈ સંતજી !
થઈ જોગણ જંગલ ભમું, આપો, ગુરુ ! આદેશ !-
તન મન સોરંગી કરું, ગંગાજમુની થયા મ્હારા કેશ રે !-
પેલો દેશ બતાવો, હાં હાં રે પેલો દેશ બતાવો !

આવો આવો આવો રે કોઈ સંતજી !

મૃગજળ તજી, પ્રભુશરણમાં, તન, મનના માલેક !
સાગર હરિગુરુસંતજી ! અજી ! અબઘડીના અહાલ્લેક રે !-
પ્રભુ ! જ્યોતિ જગાવો-હાં હાં રે પ્રભુ ! જ્યોતિ જગાવો !

આવો આવો આવો રે કોઈ સંતજી !

મૂલ્યો ન મ્હારો કેડો !

હવે મુને ના છેડો !
ગુરુજી ! હવે મુને ના છેડો !

ગુરુજી ! હવે.

‘રથે’ ચડીને ! આવ્યા, ગુરુજી ! પકડી રાખો ‘ઘોડો’ !
“પૂરી” કરવી હોય મુને તો, “તન” પર રથડો ખેડો !
ગુરુજી ! હવે.

“સાત માળ” ની બડી હવેલી ! ઉપર છેલ્લો મેડો !
“એકાન્તે” ત્યાં તેડી ગુરુએ ! પકડ્યો મ્હારો “છેડો” !
ગુરુજી ! હવે.

“માતા” મ્હારી “બાળકુંવારી” ! પહેલો પાલવ પકડ્યો !
“આકું-અવળું” હવે બતાવી, મુને લગાડ્યો નેહડો !
ગુરુજી ! હવે.

ફ્હેશો તેમ, કરીશું ગુરુજી ! રામદૂહાઈ ના દો :
હાજર સાગરરાજ ચરણમાં ! મૂલ્યો ન મ્હારો કેડો !
ગુરુજી ! હવે.



“સનમ તમારી, સાગર !”

ઈજત અગર હમારી-કોણે બિગાડી દીધી ?
પૂછ્યું :- ‘શરાબદારી-જરી કમી શું કીધી ?’ !
ઈજત અગર હમારી.

પંકિતજી ! પીપ બોલો !

કાઝી ! કવ્વાલી બોલો !

ગુલાબી પ્યાલી-લો-લો ! હાં ! હાં ! જી ! પ્રીતું કીધી !
ઈજત અગર હમારી.

બિછાવ, દોસ્ત વલ્કલ !

બેહિશત બન્યું જંગલ !

ઈનામમાં કમંડલ ! જહાં જલાવી દીધી !
ઈજત અગર હમારી.

કાશીથી શાસ્ત્રી આવ્યા-

મ્હેમાન મ્હે બનાવ્યા !

મિયાંજીથી મિલાવ્યા ! - ભેગી ઉજાણી કીધી !
ઈજત અગર હમારી.

“સનમ તમારી, સાગર

!
“લગાવી કર ગળા પર-
“ચડી પલાંઠી ઉપર ! તજી શું લાજ દીધી ?”



લાડીલાંનું ગીત

માનો તો તમને મનાવું :

લાડીલાં ! માનો તો તમને મનાવું.

પયરંગી ભિક્ષા ઇકઠ્ઠી પકાવું : સંગે બેસી સંગે ખાવું !
લાડીલાં !

સાહેલી સોળ સહસ્ત્રની સંગે પટરાણી તમને બનાવું !
લાડીલાં !

છયોક જગાવું, જી ! અલખ તમારો ! દશદિશ નામ ગજાવું !
લાડીલાં !

તેડાવું, આલી ! અહા ! વિશ્વકર્મા ! અદ્ધર તખત ઘડાવું !
લાડીલાં !

સુવરાવું સાગર સંગે સદા ચે ! થેઈ થેઈ નાચ નયાવું
લાડીલાં !

❧

❧

❧

વિજોગણ

કોઈ મીલાવે મ્હારો શ્યામ ? સખિ ! મ્હારો શ્યામ મિલાવે ?
તાર લાગ્યો 'તું હિ તું હિ' નામ - સખિ ! કોઈ શ્યામ મીલાવે ?

હું દૂલ્હન ગોકુલની - ખ્યારી કરી ત્હેં, કહાન !
ના-ના-ના લપતી રહી-તોયે લાગી ગયા નેનબાણ-
સખિ ! કોઈ શ્યામ મીલાવે ? કોઈ.

જુદી કરી ત્હેં ત્યારથી - નથી શરીરનું ભાન-
હૈયાસૂની હું આથડું-લાગ્યું-લાગ્યું, કહાના ! ત્હાડું તાન-
સખિ ! કોઈ શ્યામ મીલાવે ? કોઈ.

સાથે સહુ ગૌ ચારતાં - મળતી અઘઘડી કોક-
ભેટી ફેતો-નહીં તજૂં-તોયે લખિયો નસીબે નસીબે વિજોગ-
સખિ ! કોઈ શ્યામ મીલાવે ? કોઈ.

જટાધારી જોગણ બનું-પ્હેડું ભગવો વેષ-
જઈને પ્રીતમને મળું-મ્હારી રગરગમાં ગોકુલેશ !
સખિ ! કોઈ શ્યામ મીલાવે ? કોઈ.

હા ! વિરહાગ્નિ વેઠવો - સાગરનું શું જોર ?
'પિયુ-પિયુ' જપતી કરી ગયો-હૈયું હરી ગયો નન્દકિશોર !
સખિ ! કોઈ શ્યામ મીલાવે ? કોઈ.

જોગીની ગઝલ

જનમના જોગીડા છેયે : હમે તો જોગીડા છેયે :
ખુદાના ખુદ બન્યા છેયે : જનમના જોગીડા છેયે.
સનમના જોગીડા છેયે-

સનમના જોગીડા છેયે :
અનલ્હક્કમાં મર્યા રહીએ-

જનમના જોગીડા છેયે.
હમે જૂના ઝમાનાના-

શરાબી આદમી છેયે:
ડુબેલા ઈશકને દરિયે-

જનમના જોગીડા છેયે.
ફકીરી હાલમાં ફરીએ-

ન પર્વા કાલની કરી :
ખુદા દિલ્બર સનમ કહીએ-

જનમના જોગીડા છેયે.
ભલે રડીએ ! ભલે હસીએ !

ભલે પડીએ ! ભલે ચઢીએ !
મગર ના ના નહીં કરીએ-

જનમના જોગીડા છેયે
નહીં નહીં નોકરી કરીએ-

અસલ મસ્તાન દિલ છેયે:
ઝુલમ ઝૂઠા નહીં સહીએ-

જનમના જોગીડા છેયે.
સનમના પ્રેમસાગરની -

હમે ગેબી લહર છેયે :
સનમના મસ્ત કાચમના -

જનમના જોગીડા છેયે.

દિલ્જાનને ઝનાને

દિલ્જાનને ઝનાને - મ્હને જગા મળી છે !
લગાવું છું હું ઝાફૂ - સદર રઝા મળી છે.

દિલ્જાનને.

સફા બધું બનાવું :
હું વાંકમાં ન આવું :
સનમ ત્હને રીઝાવું - તું તો બહુ ભલી છે.

દિલ્જાનને.

અસલ લગાવું ઝાફૂ:
છુપાઈ જોઉં મુખડું :
અહા ! બદન ઉઘાડું-શી જ્યોત ઝળહળી છે !

દિલ્જાનને.

લવું ગઝલ રસિલી !
ફિદા થતી છબિલી !
બનેલી પ્રેમઘેલી-મુરાદ બસ ફળી છે !

દિલ્જાનને.

ન થા, હુમા ! તું પાગલ:
ભલા ! સવાન ના કર :
'તમારી સાથ, સાગર ! - અગર શૂંએ હળી છે ?

દિલ્જાનને.

જ્ઞાનગોઠડી

ઓ જ્ઞાનીઓ ! આવો જી ! કરીએ કંઈ જ્ઞાનની ગોઠડી !
દશ દિશ જુવો ! નાચે છે નિજરૂપ સજી રસઘાટડી !
ઓ જ્ઞાનીઓ ! આવો જી !

કોઈક કહે પરમેશ્વર એ-
રસિયાજી શ્રી રાધાવર છે :
ના ના નિજથી કશું એ પર છે !-
ઓ જ્ઞાનીઓ ! આવો જી !

કોઈ બ્રહ્મ તણી માયા ભામે !
કોઈ રામે ને કોઈ ત્યાગે !
જ્ઞાની ના ત્યાગે ના રામે !
ઓ જ્ઞાનીઓ ! આવો જી !

ઘર સહજ તણું જ અનુભવીનું :
કરપૂં-ના કરપૂં સૌ હરિનું :
જયમ છે ત્યમ સુન્દર રૂપ બન્યું !-
ઓ જ્ઞાનીઓ ! આવો જી !

આ ઠાઠ બધો ય થયો-ન થયો !
સાગર સમરસ સહજે વિલસ્યો !
પણ-કોટિ વિધિથી ગવાઈ રહ્યો !
ઓ જ્ઞાનીઓ ! આવો જી !

નહી રે ચૂકું

નહી રે ચૂકું - હું તો નહીં રે ચૂકું-

મ્હારી શ્રદ્ધા ને ભક્તિમાં નહીં રે ચૂકું.
મ્હેલમાં કે જેલમાં 'તૂંહિ તૂંહિ' તાર છે; દુનિયાની માયાને નહીં રે ચૂકું-
મ્હારી.
ભક્તિમાં, બાપુ ! પડાવશો ભંગાણ તો ભીખી ખાશું કંઈ લૂખું સુકું
મ્હારી.
લેશો શરીર તો એ છે શ્રીકૃષ્ણાર્પણ ! ભક્તિની ભાવનાને નહીં રે ચૂકું.
મ્હારી.
વાતો વ્હેવારની તો મ્હારે હરામ છે ! ઝૂં સનમ વિના દમ નહીં રે ચૂકું.
મ્હારી.
મ્હારે સનમ સાથે સાચો સંબન્ધ છે, સાગર! દિલ્દારને નહીં રે ચૂકું.
મ્હારી.



પ્રલોપો પ્રેમીના દિલના

પ્રલોપો પ્રેમીના દિલના - સનમ જાણે - ઘણી જાણે :
'તૂં હિં તૂં હિં' નાદ ઘાયલના - ઘવાયાં હોય તે જાણે.

પ્રલોપો પ્રેમીના દિલના.

વિલાપો જાનકીજીના-
બુઝે શૂં લોક લંકાના ?
પિછાને કોઈ હનુમાના - ખરેખર રામજી જાણે.
પ્રલોપો પ્રેમીના દિલના.

મીરાંનાં પ્રેમઆંસુને-
કઠિન રાણાજી શૂં જાણે ?
બનેલૂં ઘેલૂં એ જાણે - ખરું શ્રીકૃષ્ણજી જાણે.
પ્રલોપો પ્રેમીના દિલના.

બધી બાજૂ ખરાબીની-
સખત મસ્તી શરાબીની-
સૂઝીઓ હોય તે જાણે - અગર, દિલ્દાર ! તૂં જાણે.
પ્રલોપો પ્રેમીના દિલના.

જિગર ઉસ્તાદ સાગરશાહ-
કુબ્યૂં, હાં ! પ્રેમધર્મપ્રવાહ-
કુબેલાં હોય તે જાણે- અગર બસ ઝૂં ॥ સનમ જાણે.
પ્રલોપો પ્રેમીના દિલના.

છેક વહી જાવું !

ખુદાને તો ખુદા જાણે ! અહીં તો બસ બધું આવું !
રહું દિનરાત મયખાને ! અહો ! હરદમ પીવું-પાવું !
ખુદાને તો ખુદા જાણે !.

ભલા ! તું કોણ ? ને ક્યાંથી ?
કબર પર કોણ સંગાથી ?
અગર ભર પ્યાલી છલકાતી-પી ! લે ! લે ! આવ ! સમજાવું !
ખુદાને તો ખુદા જાણે !.

નહીં મુસ્લીમ ! નહીં હિન્દુ !
અજાતિ ને અનામી તું !
ખલકના ખેલ સહુ જાદૂ ! અસલ તો બસ ફના ધાવું.
ખુદાને તો ખુદા જાણે !.

હઠો ઓ નીતિનાં તાબૂત !
જગતના ઠગ બધા હડધૂત !
અગમ છે ઈશકના અબધૂત ! પીવું-પાવું અને ગાવું.
ખુદાને તો ખુદા જાણે !.

ન કરશો સોબતે સાગર-
રખે ઘર ધાય દિલ અન્દર !
કરો તો, હાં ! ઉપર ઉપર ! અગર બસ છેક વહી જાવું !
ખુદાને તો ખુદા જાણે !.

ઘેંઘટ હાલ શું જાણે ?

અગર પરદેશમાં ભમતો, વતનની વાત શું જાણે !
પ્રીતમના પ્રેમની વાતો, કુંવારી કોઈ શું જાણે ?
અગર પરદેશમાં ભમતો.

ન કર નાહક અગર ટક ટક !
લખ્યાં કર જા કવિત - નાટક !
કલા નથી ઈશક, અય મૂરખ ! હીકીકત, હાં ! તું શું જાણે ?
અગર પરદેશમાં ભમતો.

તડપતો કાં ઈજત ઉપર ?
કલમપેશી કમી જરી કર !-
ખિતાબો કર ખરિદ બહેતર ! શરાબોને તું શું જાણે ?!
અગર પરદેશમાં ભમતો.

મગઝ મુસ્તાક અક્કલ પર !
જિગર ગુસ્તાખ યા ખુદ પર !-
ભમે મન લાખ બાબત પર!! તું જા ! જા ! ઈશક શું જાણે ?
અગર પરદેશમાં ભમતો.

ભલા ! શોખીન ગાયનના !
“ઈ-ઈ-આ-આ” કરી તું ગા !!
મગર, સાગર શરાબીના તું ઘેંઘટ હાલ શું જાણે ?
અગર પરદેશમાં ભમતો.

અગર એ ક્યાં ગયો સાગર ?!

અગર એ ક્યાં ગયો -“સાગર”-સનમને માગતો’તો તે ?-
ખુદાઈ ઈશકની ખાતર-જહાંને ત્યાગતો’તો તે
અગર એ ક્યાં.

બધો દીવાન શું બરબાદ ?!
સૂફીઓના ખરા ઉસ્તાદ !
નહીં મજનું ! નહીં ફરહાદ!-“અનહલક” ગાજતો’તો તે ?!
અગર એ ક્યાં.

નથી ચોટી ! ન દાઢી મૂછ !
નથી ઘૂણી ! ન ચિમટો કુછ !
જનાઝા પર જૂવો અબઘૂત !“શિવોઽહમ્” બોલતો’તો તે ?!
અગર એ ક્યાં.

અગરયહ ! વાહ ! ગુરુજી વાહ !-
પલક ભર ઠેરીએ જી ! શાહ !-
ફકીરા ! આપ હો અલ્લાહ - ચિલમમાં ઘૂંટતો’તો તે ?!
અગર એ ક્યાં.

અજાતિ જાતિકુલ કુલ ગોત-
મળી રહી જ્યોત માંહે જ્યોત !-
અગર સાગર જીવ્યો જો હોત-સનમને શું થતો’તો તે ?!
અગર એ ક્યાં.

આ શું છે ?

અગર શું છે જહાં ? હાં-હાં-ખૂંદાનું બુતખાનું છે
અગર, શિવજી ! તમારું શું અજાયબ ભૂતખાનું છે ! અગર.

બન્યું છે આ દવાખાનું, બધા શોખી દીવાનાનું !
સનમશું રંગ રમવાનું મુબારક ઈશકખાનું છે ! અગર.

સનમનું એક તન દુનિયા ! સજે દસ લાખ ચૂંદકિયાં !
પીઓ ને પાવ ! અય સૂકિયા ! ખુદાઈ શરાબખાનું છે ! અગર.

બની બુલ્બુલ ! બની તૂંગુલ ! કર્હી બેમૂલ ! કર્હી દિલ ફૂલ !
અહાહા ! મસ્ત કુદરત કુલ હમારું ઝનાનખાનું છે ! અગર.

પૂછો છો શું ઈજાઝતનું ? પધારો લઈ દિલે મજનું !
લૂટાતું શાહ સાગરનું અજબ દીવાનખાનું છે ! અગર.



ૐ પ્રભુજી

હું તો બચ્યું બધે રમતું-મ્હને, બાપુ ! ફિકર શી છે ?
હસું - નાચું - અહો ! ફૂંદું - બધે યે ૐ પ્રભુજી છે.
હેં.

પ્રભુ પોતે વિશુદ્ધાત્મા-
અહા ! સરખો રમે સૌમાં-
અહો ! છું એ જ હૈયામાં- હું નાચું ૐ પ્રભુજી છે.
હેં.

ભલા ભારે નથી ભણતર-
નથી, ઓહો ! કઠણ શાસ્તર-
મઝાનો ન્હાનકો મન્તર-ચિદાત્મા ૐ પ્રભુજી છે.
હેં.

બધી બે આંખની લીલા-
છતે છે રામ એકીલા-
ત્રીજી આંખે દીઠા ફેલ્યા - તું હિ સત્ ! ૐ પ્રભુજી છે.
હેં.

સાણુ સાણુ ખુલ્લું છે મન્દર-
પ્રભુનું જ્યાં જુવો ત્યાં ઘર-
રહ્યો રેલાઈ સુખસાગર-અહોહો ! ૐ પ્રભુજી છે.
હેં.

હમારા ખયાલ

દફન કબરે થવાનું છે ! અગર બળી ખાક થાવું છે :
ન લાવ્યા લેઈ જાવું છે ! મગર એ ગાન ગાવું છે !

અરેરે! છે નહીં કોઈ, અહીં જાથૂકનાં મહેમાન !
છતાં ચે, રાહ ભૂલે કે મીચીને ચશ્મ ચાલે છે !

મુવેલાં ઢોરનાં ચમોં, બની કિંકિમ રીઝાવે છે:
મગર, આ જાગતાં જીવતાં મનુજ હરદમ રીઝાવે છે!

સલામો દમ બ દમ કદમે, કરી જ્યાં શિર ઝૂકાવે છે,
અરે ! ત્યાં જોરથી લાતો, લગાવીને સતાવે છે !

ખરે ! આ તો બધા કજીઆ, બહુ જુદા, બહુ જૂના !
જતાં કેં કેં ઝમાનાઓ, નહીં એ દૂર થાવાના !

હમારૂં તાન જુદું જ્યાં, તહાં નુકસાન શાનું છે ?
નથી વેપાર કરવાનો ! પછી તોટોનફો શાનો ?

પીધો રસ સ્નેહવધીનો ! નશો કેં ઓર કીધો છે !
જિગરને રંગ નવરંગી, અસલ ખુબીદાર દીધો છે !

સહ માલીકના હુકમો : તુફાની રંગ છો જામે !
અને, ભરવાં ફરી કગલાં, દયાલુ દેવને નામે !

ઝબકતી વીજ અજવાળે

ઝબકતી વીજ અજવાળે ! પરોવી મોતી લે - લે - લે :
ચલી - ચલી - ઓ ચલી જાશે ! પછી તું વ્યર્થ પસ્તાશે.
ઝબકતીહું.

ઈજત, ધન, માલ ને મિલકત !
બધી ત્હારી જ છે સરજત !
ત્હને એ બાંધી રાખે ? છદ્ ! ઉડી જો, ચાર ! ઉડાશે.
ઝબકતીહું.

ભણ્યો અંગ્રેજી ! તેથી શું ?!
વકીલ - દાકતર બન્યાથી શું ?!
કલા કવિતા રચ્યે શું - શું - જીવ્યું ત્હારું સફલ થાશે ?
ઝબકતીહું.

લગાડી લે અસલ લગની,
મહોબત છોડ મિટ્ટીની:
ન કિમ્મત ત્હારી કૌડીની, ક્યામત પર કબૂલાશે !
ઝબકતીહું.

ન થા કાઝી ઘરોઘરનો,
હુકમ અબ્બત ગુરુઘરનો !
લવારો સુણ સાગરનો ! રમત જલ્દી પતી જાશે
ઝબકતીહું.

પ્રભુ તું જ છે - પ્રભુ તું જ છે.

આદમ દિલે અલ્લાહ છે - ગેબી સહસ્ત્રનિકુંજ છે.
ગુરુથી જ ઉકલી ગૂંજ છે - પ્રભુ તું જ છે - પ્રભુ તું જ છે.
આદમ દિલે અલ્લાહ છે.

ગુરુનાં ગિરામૃત સાંભરે :-

“પ્રભુ તું અનાદિ અનન્ત છે”-

અન્તર નિરન્તર ઊછળે :- પ્રભુ તું જ છે - પ્રભુ તું જ છે.
આદમ દિલે અલ્લાહ છે.

તત્ત્વજ્ઞ કે રૂં તત્ત્વ તું -

સહુ સાત્ત્વિકોનું સત્ત્વ તું -

મમતા રહિત મમત્ત્વ તું - પ્રભુ તું જ છે - પ્રભુ તું જ છે.
આદમ દિલે અલ્લાહ છે.

પ્રભુ ! તું દયાદન તાત છે :

નિર્ગુણ નિરંજન નાથ છે :

જ્યાં ઈશ્ક, ત્યાં સાક્ષાત છે:- પ્રભુ તું જ છે-પ્રભુ તું જ છે.
આદમ દિલે અલ્લાહ છે.

અવ્વલથી બસ આખિર લગી-

માગું ન બીજું દિલ થકી-

સાગર અમર હો દિલ્લગી-પ્રભુ તું જ છે પ્રભુ તું જ છે.
આદમ દિલે અલ્લાહ છે.

પ્રભુ ભૂખ્યા છે કેવલ ભાવના

પ્રભુ ભૂખ્યા છે કેવલ ભાવના ઓ બટૌડા !

પોતે ગોવાળા ઘેલી ગાયના હો બટૌડા !

પ્રભુ ભૂખ્યા છે કેવલ.

અન્તરમાં પ્રભુ અવતર્યા રે જગવ્યા અલિંગી અલેખ;
બંસી બજે ગુરુ દત્તની રે એનો પડઘો તે ગોરખ ભેખ રે-
હો બટૌડા ! પ્રભુ ભૂખ્યા છે.

ચીલો રખે, જોગી ! ચૂકીએ રે ! ચકે ચકે પ્રભેદ;
આંટીએ આંટીએ અલખ ઉકેલો, ખેલો ગુરુઘર ઠેઠ રે !-
હો બટૌડા ! પ્રભુ ભૂખ્યા છે.

રામ નહીં જ્યાં કૃષ્ણ નહીં જ્યાં ! નહીં સાગર ! નહીં જહાજ !
નિત્ય નિરન્તર ખેલે સ્વયંભૂ સચ્ચિદ્ધન સુરરાજ રે !-
હો બટૌડા ! પ્રભુ ભૂખ્યા છે.

જ્યોતું તો ઝળહળ જાગતી રે જ્યાં અલખ નિરંજન ધામ !
સાગર ગુરુઘર અણઘડ મૂર્તિ ઘનશ્ચકર ગુરુ નામ રે !-
હો બટૌડા ! પ્રભુ ભૂખ્યા છે.



ત્રિપુરાનું ભજન

‘જમુના’ ન્હાવાને નહીં આવું !-

ઓ કહાન ! આજથી હું ‘જમુના’ ન્હાવાને નહીં આવું !

ઓ કહાન ! આજથી હું.

ન્હાયું ને ઘોચું તો જોયું બધું ય છે-ચેતનનું ઓર ચમકાવું ! ઓ હું.
ઘટમાં છે ગંગા ને ઘટમાં છે જમુના-ઘટમાં સરસ્વતી ન્હાવું ! ઓ હું.
કોઈ કહે રાધા, વિશાખા, લલિતા ! હું તો ‘ત્રિપુરા’ કહાવું ! ઓ હું.
ભૂમાનો ભેવ બ્રહ્મ સમુલ્લાસ આ-ભેદમાં અભેદ ઓળખાવું ! ઓ હું.
સાગર અનાદિ અનન્ત હો સનાતન બિન્દુડે સિન્ધુનું સમાવું ! ઓ હું.
ઓ કહાન ! આજથી હું હું.



મીરાંના ભજનનો લય

તોરી મોરી, કહાના ! કેસી પ્રીત - ?-

ત્રિગુણાતીત - ત્રિભંગી - ત્રિપુરા -

કન્હૈયા ! ભૂમા બ્રહ્મ ખચિત :-

રસો વૈ.....? રસ રસ રસ રસ રે !

તોરી - મોરી - કહાના ! એસી પ્રીત !....તોરી મોરી.

તટ રે ત્રિવેણી તાર્યા - ભલી ભાત ભૂધરે રે -

જળતી જ્યાં શાશ્વત જ્યોત-જળતી જળજળજળજળ રે ! તોરી.

સરખી સમાણી સહીઓ, ત્રિવેણીએ ઝીલતાં રે -

ઝળક્યો આ સચ્ચિદધન-ઝળક્યો ઝળજળજળજળ રે ! તોરી.

હસતાં ને રમતાં હાવાં - મધુવને મ્હાલીએ રે-

ફરીએ પવનશાં ગગન - ફરીએ ફરરરરરર રે ! તોરી.

છેદ્યા જનમની પ્રીતો -એની એઘાણીઓ રે-

સાગર ગરજે ગંભીર :-ગરજે ‘ગુરુ ગુરુ ગુરુ ગુરુ’ રે !

તોરી મોરી.



ૐ પ્રભુજીના સાત વાર

સખિ ! ગુરુ 'ગુરુ' કિરતાર-ભણતર ભણીએ રે !-
 છે સહુ પ્લેલાં ગુરુવા'ર - 'ગુરુ' ગુરુ ભણીએ રે !
 સખિ ! શુક્રવાર સુવિચાર - જીવ ! શું કરવા રે ?-
 આ ધર્યો ધરા અવતાર - કયી વિધિ મરવા રે ?!
 સખિ ! શનિવારે હનુમાન - શ્રી બ્રહ્મચારી રે -
 -લ્યો રામમંત્ર મહાનૂ - કહેત પુકારી રે !
 સખિ ! સૂર્યવાર રવિવાર - ક્ષિજને વ્હાલા રે !
 સવિતા બુદ્ધિ દેનાર - ત્રિભુવન વાળા રે !
 સખિ ! સોમે છે શી વાર - પ્રભુજી ને મળવા રે ?
 જો મન, બુદ્ધિ તૈયાર - પ્રભુજી ને મળવા રે ?
 સખિ ! મંગલ મંગલ દેહ - માનવ તનુનો રે !-
 છે હેતુ દેહ વિદેહ - અનુભવ મનુનો રે !
 સખિ ! બુધવારે શુદ્ધ બુદ્ધ - સર્વ વિલાણી રે !
 છે પ્રણવ સ્વરૂપ પ્રબુદ્ધ - સન્તની વાણી રે !
 સખિ ! સાતે વાર સમાપ્ત - આપ ઉજાગર રે !-
 આઠમો અનુભવ વ્યાપ્ત - સદ્ગુરુ સાગર રે !

-સાખી-

કડકા સંગાથે ભણ્યા, માસ અને વળી વાર;
 સાગર પરમાત્મા ગુરુ - જય જય દીનદયાલ !
 ગુરુ ગુરુ ગુરુદેવકી જય ! જય જય ગુરુ.

-સોરઠો-

ક્ષિપદન ત્રિગુણાતીત - દત્ત ગુરુ અવધૂત ઓ..મ્-
 સાગર બહ્મ પ્રતીત - ૐ પ્રભુજી ૐ સત્ ગુરો !
 ગુરુ ગુરુ ગુરુદેવકી જય ! જય જય ગુરુ.

થાળ

જમવા આવોને નંદલાલ ઘરમાં બાઈજીનું સાલ,
 હું તો કરું તુમસે ખ્યાલ....જમવા.
 શીરો સારી રીતે શેક્યો, મેં તો પીરસી ને દીધો,
 વ્હાલે મારે નયને નીરખી લીધો....જમવા.
 પાપડ સારી રીતે શેક્યો મેં તો પીરસીને દીધો,
 વ્હાલે મારે નયને નીરખી લીધો....જમવા.
 ભાત કમોદ કેરો કીધો ઉપર ઘી નો દોરો દીધો,
 વ્હાલે મારે નયને નરખી લીધો....જમવા.
 જળની ભરી લાવું ઝારી આચમન કરો ગિરિવરધારી,
 વાચરો ઢોળે નરનેનારી....જમવા.
 લવિંગ પાનને સોપારી મુખવાસ કરો ગિરિવરધારી,
 નમનકરે નરનેનારી....જમવા.
 થાળ તો મીરાં બાઈએ ગાયો, મારી રાંકડીની રીતો,
 મારી પૂરણ કરજો પ્રીતો....જમવા.



થાળ

તમે આવો શામળિયા,
પૂંજુ પાવલિયા,
મૂર્તિ તારી જાદૂભરી, તમને જોતાં મન હરખાય
કે તન મારું નાયતું રે.....આવો શામળિયા.

કંકુ કેસરથી, સાથિયા પૂરાવ્યા,
પાવન કરવા....આવો હરિ...તમને જોતા...આવો શામળિયા.

શિરો સાકરનો, પ્રેમથી બનાવ્યો,
ભોજન કરવા આવો હરિ...તમને જોતા...આવો શામળિયા.

ગંગા જમુના ના જળ ભરી લાવું,
આચમનિયા, સ્વીકારો હરિ...તમને જોતા...આવો શામળિયા.

લવીંગ સોપારી એલથી મંગાવું,
મુખવાસ કરવા, આવો હરિ...તમને જોતા...આવો શામળિયા.

ભગવત ઝંખતો, તમને પોકારતો
દર્શન દેવા, આવો હરિ...તમને જોતા...આવો શામળિયા.



થાળ

મારા રસ ભીના રણછોડ (૨)
તમને શું કરી જમાડું ?
જેના હાથે જીવન-દોર (૨) તેને શું કરી જમાડું ?...મારા...

તારું આપ્યું લેવું ને તારું દીધું દેવું,
તેમાં મારું નહિ કંઈ જોર....(૨)...તમને...મારા...

દુનિયા નું પોષણ કરનારો,
મારું શું જમનારો (૨)...
હું તો જનમો જનમનો ચોર(૨)...તમને...મારા...

ભાવભરી પીરસી પતરાળી
પ્રેમ ભરી છે, પ્યાલી,
મુખવાસે બે કર જોડ (૨)...તમને ...મારા...

પુનિત ના અંતરમાં પોઢો,
સ્નેહની ચાદર ઓઢો,
મારા કાળજડાની કોર (૨) ...તમને...મારા...



શ્લોક

કસ્તૂરી તિલકં લલાટપટલે વક્ષઃસ્થલે કૌસ્તુભં
નાસાગ્રે વરમૌક્તિકં કરતલે વેણુઃ કરે કંકણમ્ ।
સર્વાંગે હરિચન્દનં સુલલિતં કંઠે ચ મુક્તાવલિ
વિભદ્ ગોપસ્ત્રીપરિવેષિતો વિજયતે ગોપાલ ચૂડામણિઃ ॥

રામો રાજમણિઃ સદા વિજયતે રામં રમેશં ભજે
રામેણાભિહતા નિશાચરચમુ રામાય તસ્મૈ નમઃ ।
રામાન્નાસ્તિ પરાયણં પરતરં રામસ્ય દાસોઽસ્મ્યહં
રામે ચિતલયઃ સદા ભવતુ મે ભો રામ મામુદ્ધર ॥

ધ્યાનમૂલં ગુરોમૂર્તિ, પૂજામૂલં ગુરોપદમ્ ।
મંત્રમૂલં ગુરોવાક્યમં, મોક્ષમૂલં ગુરોકૃપા ॥

ગુરુબ્રહ્મા ગુરુવિષ્ણુ ગુરુદેવો મહેશ્વરઃ ।
ગુરુઃસાક્ષાત પરબ્રહ્મ તસ્મૈ શ્રી ગુરુવે નમઃ ॥

અજ્ઞાન તિમિરાન્ધસ્ય જ્ઞાનાંજન શલાક્યા ।
ચક્ષુઃસ્ખલિતં યેન તસ્મૈ શ્રી ગુરુવે નમઃ ॥

ૐ કાર બિંદુ સંયુક્તમ્, નિત્યં ધ્યાયંતિ યોગીનઃ
કામદં મોક્ષદં ચૈવ ૐ કારાય નમો નમઃ ॥

બ્રહ્માનંદં પરમસુખદં, કેવલં જ્ઞાનમૂર્તિ ।
હ્રંદ્રાતીતં ગગન સંદર્શં, તત્પ્રમસ્ત્યાદિલક્ષ્યમ્ ॥



શ્લોક

એકં નિત્યં વિમલમચલં સર્વધીસાક્ષીભૂતમ્
ભાવાતીતં ત્રિગૂણ રહિતં સદ્ગુરુતં નમાનિ ॥

યસ્ય સ્મરણ માત્રેણ જન્મસંસાર બંધનાત્
વિમુચ્યતે નમસ્તમ્યૈ વિષ્ણવે પ્રભુ વિષ્ણવે ।

ત્વમેવ માતા ચ પિતા ત્વમેવ, ત્વમેવ બંધુશ્ચ સખા ત્વમેવ ।
ત્વમેવ વિદ્યા દાપિણં ત્વમેવ, ત્વમેવ સર્વ મમ દેવ દેવ ॥

અસિત ગિરિસમશ્યાત્ કજ્જલં સિધુપાત્રે,
સૂરતરૂપરશાખા લેખીની પત્ર મૂર્ધ્વા ।

લિખિતિ ચદિ ગૃહિત્વા શારદા સર્વકાલં,
તદપિતય ગૂણાનામીશ પારં ન યતિ ॥

વંદે દેવ ઉમાપતિ સૂરગુરુ વંદે જગત્કારણમ્
વંદે પન્નગભૂષણં મૃગધરં વંદે પશુનાંપતિમ્ ।
વંદે સૂર્ય શશાંક વહ્નિનયનં વંદે મુકુંદપ્રિયમ્
વંદે ભક્તજનાં ચ પરદં વંદે શિવં શંકરમ્ ॥

શાંતાકારં ભૂજગશયનં પદ્મનાભં સૂરેશં,
વિશ્વાધારં ગગનસદૃશં મેઘવર્ણ શુભાંગમ્ ।
લક્ષ્મીકાંતં કમલનયનં યોગિભિદ્યાનગમ્યં,
વંદે વિષ્ણુ ભવ ભય હરં સર્વલોકૈકનાથમ્ ॥



શ્લોક

- ❖ મંગલં ભગવાન વિષ્ણુ મંગલં ગરુડધ્વજ,
મંગલં પુંડરીકાક્ષ મંગલાય નમોનમઃ ॥
- ❖ વસુદેવ સૂતદેવ કંસયાણ્મર્દનમ્
દેવકી પરમાનંદમ્ કૃષ્ણં વંદે જગદ્ગુરુમ્ ॥
- ❖ મુકં કરોતિ વાચાતં પંગુ લંઘયતે ગિરિમ્,
ચત્ક્રપા તમહું વંદે પરમાનંદં માધવમ્ ॥
- ❖ જલે વિષ્ણુ સ્થલે વિષ્ણું વિષ્ણું પર્વત મસ્તકે ।
જવાલા માલા કુલે વિષ્ણું વિષ્ણું સર્વભયંજગતં ॥
- ❖ શ્રી દત્ત દત્ત કુલતારક, શ્રી દત્ત દત્ત રિપૂમારક, શ્રી દત્ત દત્ત ભયહારક...
- ❖ શ્રી દત્ત દત્ત સ્મર્ણાર્ણો નિર્જને દેહ આપણો..
પામે તૃપ્તિ પશુપક્ષી નિષ્ઠાને દેહ યનાયથા..
- ❖ જરાધરં પાંડુરંગ, ત્રિશુલહસ્ત્યં કૃપાનિધિં
સર્વ રોગ હરં દેવ દત્તાત્રેય અહું ભજે.
- ❖ જે જે સ્થળે આત્મ લઈ જાય મારું તે તે સ્થળે સદ્ગુરુરૂપ તારું....
જ્યાં જ્યાં મુકું મસ્તક હું ગુરુવે ત્યાં ત્યાં પદ્મ તારાં જ સોહે...
સદ્ગુરુ દેવકી જય....



ધૂન સંગ્રહ

- ❖ જય જય ઔ પ્રભુજી ઔ....જય જય ઔ પ્રભુજી
- ❖ સાગર રાજ સગુણ રૂપ ધારી
નિર્ગૂણ રૂપ અલખ અવતારી
- ❖ સચ્ચિદાનંદ સાગર સાગર હો
કરૂણાકર નટવર નાગર હો.
- ❖ હરિ ઔ (૨) જય ગુરુદેવ
દત્ત નિરંજન જય ગુરુદેવ
- ❖ હરિ ઔ તત્સત્ જય ગુરુ દત્ત
- ❖ ઔ સદ્ગુરુ ઔ સાગર સ્વામી
વંદન કરીએ શીશ નમાવી
અલખ નિરંજન સદ્ગુરુ સ્વામી
ઘનચક્કર ગુરુ સાગર સ્વામી
- ❖ હરિ ગુરુ સંતન કી જય જય...
- ❖ ગુરુ ગુરુ ગુરુ દેવ કી જય...
- ❖ માયા રેન તણા સપના..
- હરિ બિના કોઈ નહીં અપના
- ❖ મન તું ગિરધારી ગિરધારી ગા
મન તું બીજુ બધું ભૂલી જા



ધૂન સંગ્રહ

- ❖ શ્રી કૃષ્ણ શરણં મમ...
- ❖ શ્રી કૃષ્ણ ગોવિંદ હરે મોરારિ
હે નાથ નારાયણ વાસુદેવ
- ❖ ગોવિંદ બોલો હરિ ગોપાલ બોલો
રાધા રમણ હરિ ગોવિંદ બોલો
- ❖ કિષ્ણ ગોવિંદ ગોવિંદ ગોપાલા
ભજ મૂરલી મનોહર નંદલાલા
- ❖ ઊં મંગલમ્, ઊં કાર મંગલમ્
ગુરુ માંગલમ્, ગુરુ પાદ મંગલમ્
- ❖ હરે રામ, હરે રામ,
રામ રામ હરે હરે
હરે કિષ્ણ હરે કિષ્ણ,
કિષ્ણ કિષ્ણ હરે હરે.
- ❖ શ્રી રામ જય રામ જય જય જય રામ
- ❖ ઊં નમઃ શિવાય
- ❖ શ્રી કૃષ્ણ ગોવિંદ, રામ નારાયણ
કેશવ હરિ બલહારી
શ્રી રાધે રાધે...કેશવહરિ.



પ્રેમની આરતી



જય પ્રેમ ! જય પ્રેમ ! જય જય ઊં કારા !
(હરિ) જય જય ઊં કારા !

રૂપગુણનામથી ન્યારા - રૂપગુણનામથી ન્યારા !
રૂપ અપરંપારા ! જય પ્રેમ ! જય પ્રેમ !

શૂન્ય શિખર પર ઓર અલખ તખત સોહમ્ !
અલખ તખત સોહમ્
અઢર બંસી બજાવે - અઢર બંસી બજાવે-
અદ્ભુત પ્રેમ સ્વયમ્ ! જય પ્રેમ ! જય પ્રેમ !

બ્રહ્મ અવ્યાકૃત આપ સ્થિર રહીને ફેલ્યું !
સ્થિર રહીને ફેલ્યું !
ઉત્પત્તિ, સ્થિતિ, લયનું-ઉત્પત્તિ, સ્થિતિ, લયનું-
માયારૂપ ખેલ્યું ! જય પ્રેમ ! જય પ્રેમ !

પ્રકટ્યું બ્રહ્મ અનંગ ! રગરગમાં ઉભર્યું !
રગરગમાં ઉભર્યું !
સચરાચર સોરંગી - સચરાચર સોરંગી-
વસ્તુ સ્વતઃ વિલસ્યું ! જય પ્રેમ ! જય પ્રેમ !

બાવનથી રહી બહાર, બાવનમાં નાચ્યું !
બાવનમાં નાચ્યું
જીવરૂપે થઈ સાગર - જીવરૂપે થઈ સાગર-
પોતાને ગાયું ! જય પ્રેમ ! જય પ્રેમ !





જય સદગુરુ દાતા !



જય દેવ જય દેવ ! જય સદ્ગુરુ દાતા !
 ગુરુ જય સદ્ગુ દાતા !
 પરમહંસ પરિબ્રહ્મન-પરમહંસ પરિબ્રહ્મન્ !
 હરિ, હર, અજ ધ્યાતા ! જયદેવ જયદેવ ! જય.

પરમ હંસ પરિબ્રહ્મ ! મંગલ તનુ પોતે -
 ગુરુ મંગલ તનુ પોતે !-
 મંગલમય નિજ નામે-મંગલમય નિજ નામે-
 નમું સોહંજયોતે ! જયદેવ જયદેવ ! જય.

આઠે પહોર ઉદાસ ! ઉન્મનિના વાસી-
 ગુરુ ઉન્મનિના વાસી-
 અલખ પુરુષ અવતારી -અલખ પુરુષ અવતારી-
 જય કાયા કાશી ! જયદેવ જયદેવ ! જય.

સદ્ગુરુસન્તપ્રતાપ - કોણ શકે જાણી ?!
 ગુરુ કોણ શકે જાણી ?!
 ચરણરજે ઉદ્ધારો-ચરણરજે ઉદ્ધારો-
 ઓ પ્રભુ નિર્વાણી ! જયદેવ જયદેવ ! જય.

સાગરથી નથી ભિન્ન-તો ય પ્રભુ મ્હારા !-
 ગુરુ તો ય પ્રભુ મ્હારા !-
 પળ પળ પળ સંભાડું - પળ પળ પળ સંભાડું-
 પરમેશ્વર પ્યારા ! જયદેવ જયદેવ ! જય.



ઘનચક્કર ગુરુની આરતી




જયદેવ જયદેવ ! જય સર્વાતીતા !-
 ગુરુ જય સર્વાતીતા !
 ઘનચક્કર ગુરુદેવા - ઘનચક્કર ગુરુદેવા !
 જય અપરિમિતા ! જયદેવ ગુરુદેવા ! જયદેવ.
 નહીં દેશ નહીં કાલ, તહીં સતગુરુમેલા -
 ગુરુ તહીં સતગુરુમેલા !
 ખેલત ખેલ અખેલા - ખેલત ખેલ અખેલા !
 તુંહિ ગુરુ ! તુંહિ ચેલા ! જયદેવ ગુરુદેવ ! જયદેવ.
 સ્વયં સચ્ચિદાનન્દ ! અઆતિ અદ્ભુત સવિતા !
 ગુરુ અતિ અદ્ભુત સવિતા !
 પિણ્ડે તદ્ બ્રહ્માણ્ડે - પિણ્ડે તદ્ બ્રહ્માણ્ડે-
 અદબદ ગુરુગીતા ! જયદેવ ગુરુદેવ ! જયદેવ.
 હું, તું, તે, નહીં આપ - નહીં આપણ, પોતે;
 ગુરુ નહીં આપણ, પોતે !-
 કોણ કહે 'અણલિંગી' - કોણ કહે 'અણલિંગી' ?!
 ગુરુજી સુરજયોતે ! જયદેવ ગુરુદેવ ! જયદેવ.
 ગુરુ અવધૂત આકાશ - નહીં છાયા છપ્પર !-
 ગુરુ નહીં છાયા છપ્પર !-
 સતગુરુ અલખ નિરંજન - સતગુરુ અલખ નિરંજન !
 જય ગુરુ ઘનચક્કર ! જયદેવ ગુરુદેવ ! જયદેવ



સ્તુતિ



ૐ સદ્ગુરુ ૐ સાગર સ્વામી, સદાય કરજો સહાય
ભક્ત વત્સલ, ભગવાન કૃપાળું....
વિનવી લાગું પાય....ૐ.
અવગુણ મૂજમાં અનેક ભરીયા,
ૐ પ્રભુજી છો દયાના દરીયા,
દોષો સામુ જરા ન જોશો, ક્ષમા કરો જગ...રાય...ભક્ત (ટેક)
ચંચળ મન છે દુષ્ટ જ મ્હારું,
સાધન સઘળું હરે ઠગારું,
અવળું છે તે સવળું થઈને...ભક્તિ પંથે પડા..ચ..ભક્ત.
નિશદિન વિષયોં મોંહી ભટકે,
ભક્તિ ભજન કરતાં એ અટકે,
મૃગજળ રૂપી માયા દેખી. તે મેળવવા જા..ચ...ભક્ત.
શ્વાસે શ્વાસે હરિ હરિ ભજીએ,
અન્ય ઉપાધી સર્વે તજીએ,
અનન્ય ભાવે, ભક્તિ કરીએ, તો ભવભય સૌ જા...ચ(ભક્ત).
એવી બુદ્ધિ આપો વ્હાલા,
સ્વીકારો પ્રભુ કાલા વાલા,
અંતરયામી દીનદયાળા, ઘણું કહે શું થાય...ભક્તવત્સલ.



શ્રી સાગર આશ્રમ-ચિત્રાલ



॥ ૐ પ્રભુજી ॥

અગ્નિહોત્રી

36

ນັ້ນ ຂຽນ! ນັ້ນ ຂຽນ! ນັ້ນ ຂຽນ! ນັ້ນ ຂຽນ!
ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ນັ້ນ

ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ນັ້ນ

ນັ້ນ ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ນັ້ນ

ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ນັ້ນ

ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ
ຂ້າຍ ຂ້າຍ ຂ້າຍ ຂ້າຍ ຂ້າຍ ຂ້າຍ
ນັ້ນ



॥ ॐ सदगुरु ॐ ॥



શ્રી સાગર આશ્રમ-ચિત્રાલ



॥ ॐ सदगुरु ॐ ॥

દીવાને સાગર

(‘દીવાને સાગર’ – પહેલા અને બીજા ભાગમાંથી
વીણેલાં ભક્તિ પદો.)



કર્તા-સંત કવિશ્રી સાગર-
જગન્નાથ દાસોદરદાસ ત્રિપાઠી